

అభద్రతా భావమును గూర్చి ముక్కుసూటి మాట



భావోద్రేక పోరాటములను దేవుని వాక్యశక్తితో
జయించుట

జాయిస్ మేయర్

గతంలో ఈ పుస్తకము “సహాయము చేయండి! నాకు భద్రత లేదు” అను పేరుతో ప్రచురితమైంది

అభద్రతా భావమును గూర్చి

ముక్కుసూటి మాట

అభద్రతా భావమును గూర్చి

ముక్కుసూటి మాట

భావోద్రేక పోరాటములను

దేవుని వాక్యశక్తితో జయించుట



జాయిస్
మేయర్

JOYCE MEYER
MINISTRIES®

Sharing Christ – Loving People

Post Bag No. 1, Jubilee Hills, Hyderabad - 500 033

Unless otherwise indicated, all Scripture quotations are taken from *The Amplified Bible* (AMP). *The Amplified Bible, Old Testament*, copyright © 1965, 1987 by The Zondervan Corporation. *The Amplified Bible, New Testament*, copyright © 1954, 1958, 1987 by The Lockman Foundation. Used by permission.

Originally published as *Help Me I'm Insecure!*

Copyright © 2018 by Joyce Meyer Ministries - Asia

All rights reserved. No part of this publication may be reproduced, distributed, or transmitted in any form or by any means, or stored in a database or retrieval system, without the prior written permission of Joyce Meyer Ministries - Asia.

Joyce Meyer Ministries - Asia
Post Bag No. 1, Jubilee Hills,
Hyderabad - 500 033

Phone: +91-40-2300 6777
Website: www.jmmindia.org

Straight Talk on INSECURITY - *Telugu* (R1 - 2018)
Overcoming Emotional Battles with the Power of God's Word!

Printed at:
Caxton Offset Pvt. Ltd.
Hyderabad - 500 004

విషయసూచిక



పరిచయం	vii
మొదటి భాగము - నీవు అంగీకరించబడితివి	1
1. విరుద్ధమైన తలంపులకు స్వస్థి చెప్పము	3
2. అనుకూలమైన వైఖరిగలిగి ఆనందించుము	17
3. ఇతరులతో నీవు పోల్చుకొనవద్దు	27
4. నీ బలహీనతలను లెక్కచేయక నీకున్న శక్తియుక్తులను సాధకము చేసుకొనుము	35
5. నీ కృపావరమును సాధకము చేసికొనుము	47
6. విభిన్నమైన వానిగా ఉండుటకు ధైర్యముగలిగి యుండుము	57
7. విమర్శల మధ్యలో ఓర్పుతో జీవించ నేర్చుకొనుము	73
8. నీ యోగ్యతను గురించి సరియైన అభిప్రాయము కల్గియుండుము	79
9. నీ అసంపూర్ణతల విషయమై సరియైన దృక్పథము కల్గియుండుము	87
10. స్థిరమైన విశ్వాసమునకు అసలైన మూలాధారము కనుగొనుము	91

ముగింపు	105
రెండవ భాగము - లేఖనభాగములు	107
దైర్యముతో కూడిన విశ్వాసముకొరకు	109
ప్రార్థన	
ఆశీర్వాదము	113
ప్రభువుతో వ్యక్తిగతమైన సంబంధం కొరకైన ప్రార్థన	115
రక్షణ కొరకు ప్రార్థన	117

పరిచయం



ఆయారీతులుగా నటించుచూ దొంగముసుగులు ధరించి నీవు వేరొక వ్యక్తివన్న అభిప్రాయము ఇతరులలో కల్పించుటకు నీ గుర్తింపు దాచుకొనుటలో అలసి పోయావా? నేను వేరే వ్యక్తిని కాదు, నేను నేనే, నా వ్యక్తిత్వం ఇదే అని చెప్పుకొనుటకు ఇష్టపడవా?

నీ నిజమైన వ్యక్తిత్వంను కనుపరచుకొనుట ఎట్లో నేర్చుకొనుటకు నీకిష్టము ఉన్నదా?

మన నిజమైన వ్యక్తిత్వంలో మనం జీవించడం, దేవునికి ఇష్టం. మనందరం అనేక బలహీనతలు కల్గియున్నాము. వాటన్నిటిని సరిచేయుట దేవునికి ఇష్టం. మనం బలహీనులముగనుక. దానిని బట్టి మనలను మనం అసహ్యించుకొనుట దేవునికి ఇష్టం లేదు.

యేసు - “మన బలహీనతలన్నిటిని అర్థం చేసికోగల్గినవాడు.” (హెబ్రీయులకు 4:15).

పరిశుద్ధాత్ముడు మన బలహీనతలలో మనకు సాయపడువాడు. (రోమా 8:26).

లోకములోని బలహీనమైన, బుద్ధిహీనమైన (వెర్రివారిని) వాటిని ఏర్పరచుకొని జ్ఞానము గలవారిని కలవరపరచుటకు దేవుడు ఇష్టపడుచున్నాడు (1 కొరింథీయులకు 1:27).

నా బలహీనతలన్ని పరిగణలోనికి తీసికొని నా విలువను బేరీజు వేసికొంటే నేను “సున్న” విలువగల దాననుగా నాకు నేను కనబడతాను. అయితే నిజానికి మన విలువ మన క్రియలపై ఆధారపడదు గాని దేవుడు చేసినదాని పైననే మన విలువ లెక్కించబడుతుంది.

దేవుడు మనలను యథాతథంగా అంగీకరిస్తాడు. కాని ఆ సంగతి మన గమనానికి రాకుండా సాతాను తన సాయశక్తుల ప్రయత్నిస్తాడు. మన స్థానంలో మనం నిలువబడకుండా సాతాను ఆయారీతులుగా మనపై ఒత్తిడి తెస్తాడు. మనలను మనం ఇష్టపడి ఆ ప్రకారం జీవిస్తే ఎంతో అద్భుతమైన సంగతులు తటస్థించునని సాతానుకు తెలియును.

మన విషయమై మనకున్న అభిప్రాయము దేవునితోను మానవులతోను మనకున్న సంబంధాలపై గొప్ప ప్రభావాన్ని చూపుతుంది. దేవునితో మన సంబంధము ఏ స్థితిలోనున్నదో దానిపైననే మన ప్రార్థనా జీవితం ఆధారపడి యుంటుంది.

మనం ఆయా వాగ్దానాలను స్వతంత్రించుకొనుచూ, సరియైన పదజాలము ఉపయోగించి ఎంత ప్రార్థించినా, కొన్నిసార్లు ఆ ప్రార్థనలు ఉపయోగకరంగా ఉండకపోవచ్చు. మన విషయమై మనకు ఆయోగ్యమైన తలంపులు గలవారమైతే మన ప్రార్థనలకు దేవుడు తగిన జవాబిస్తాడన్న నమ్మకం మనకుండదు గనుక మన ప్రార్థనలు ఫలభరితంగా నుండవు. మనమెంతో శ్రమించి, నమ్మకంతో ప్రార్థిస్తాముగాని, మనం ప్రార్థించిన ఆ గొప్పజవాబు మనకు దొరుకుతుందన్న నిశ్చయత మనకుండదు. మన బలహీనతలు, తప్పిదములు, లోటుపాట్లను

మన మనస్సులో ఉంచుకొని, మనం చేసే క్రియలు సరిగా లేవే అన్న మనస్తత్వంతో ప్రార్థిస్తాము.

మనం చేసే క్రియలు మనకు తగిన ప్రేమ సంపాదిస్తాయి అని చిన్నతనం నుండి నేర్చుకున్నాం కనుక, సామాన్యంగా మనుష్యులందరూ తాము ఎట్లు ఆయాసంగతులు నిర్వహిస్తున్నారో దానిపై మొగ్గు చూపుతారు. దేవుని విషయం తలంచేటప్పుడు సయితము మనము అదే పద్ధతిని అవలంబిస్తాము. మనమెంత చక్కగా కార్యాలు నిర్వహిస్తామో దానిననుసరించి దేవుడు మనలను ప్రేమిస్తాడని అపోహపడతాము. అయితే సరిగా ప్రవర్తించడం మనకు చేతకాదు గనుక సారిసారికి తప్పులు సరిచేసికొనుటలోనే నిమగ్నులమౌతాము. ఆలాగు చెప్పేనే దేవుడు మనలను ప్రేమిస్తాడని, మన అక్కరలు తీరుస్తాడని అనుకుంటాము.

అయితే నిజమేమిటంటే మనవిలువ మనం చేసేపనుల వలన కలుగదు గాని, దేవుడు తాను చేసిన కార్యము ద్వారా మనలను ఏలాగు తయారు చేశాడో దానిపై ఆధారపడి ఉంది. ప్రతి క్రైస్తవునికి ఈ సూత్రము తెలిసియుండును. మన రక్షణకు అదే ఆధారము. యేసు సిలువపై చేసిన కార్యమును బట్టియే మనము నీతిమంతులముగా, సరియైన స్థితిలో నున్నవారముగా నున్నాము. మన రక్షణను మనం సంపాదించుకోలేము. కాని యేసు చేసిన దానిని బట్టి మనకు రక్షణ కలిగింది. అది దేవుని కృపావరము. (1 కొరింథీయులకు 1:30, ఎఫెసీయులకు 2:8), దానిని మనము అంగీకరించ బద్ధులమై యున్నాము.

దేవుడు చేసిన కార్యము ద్వారా మనము నీతిమంతులమయ్యామని నమ్ముట ద్వారా ప్రతి క్రైస్తవుడు రక్షింపబడినప్పటికీ, బాగుగా ఎదిగిన క్రైస్తవులు మాత్రమే ఈ సత్యములోనిలిచి వారి జీవితకాలమంతా ఆ నమ్మికతో దేవునియొద్దకు చేరుదురు (గలతీయులకు 3:3). మనము ఇది వరకే చూసిన రీతిగా, చాలామంది ఇటువంటి ఆలోచనా విధానమును అనుసరించరు. కారణము ఏమనగా వారి చిన్నతనమునుండి వారట్లు పెరిగారు. అయితే మనం లేఖనములు చూపించినట్లుగా మనయొక్క యోగ్యత మనకు క్రీస్తుద్వారానే కల్గినదని, మన

మంచి కార్యములద్వారా కాదని ఎరగాలి. ఆ విధంగా మన మనస్సు మారి నూతనం కావాలి.

దేవుడు మనలను అంగీకరించే విధంగా ప్రవర్తించాలన్న దానిలో మన యోగ్యత లేదు. ఆయన విషయమై సరియైన హృదయ దృక్పథంగల వారి కొరకు దేవుడు ఎదురుచూచుచున్నాడు. గాని తమ చక్కని ప్రవర్తన ద్వారా ఆయనను మెప్పించాలని ప్రయాసపడే వారిని ఆయన చూచుటలేదు. (2 దినవృత్తాంతములు 16:9)లో, “తన యెడల యదార్థ హృదయము గలవారిని బలపరచుటకై, యెహోవా కన్నులు భూమియందంతట సంచారము చేయుచున్నవని” వ్రాయబడింది.

“తనయెడల యదార్థ హృదయము గలవారు” అనగా దేవుని విషయమై సరియైన అభిప్రాయము గలవారని అర్థము. అనగా దేవుని ప్రేమించవలసినంతగా ప్రేమించుటయని అర్థము. ఆయన కోరునది మనం కూడా కోరుట, ఆయన చిత్తము నెరిగి దానిని చేయుట. మనము దేవుని యెదుట నిలువబడు యోగ్యత మనకిప్పు ఏర్పాటు దేవుడు గావించినాడు. ఆయన మనలను ప్రేమించి ఆయన చిత్తమును జరిగించు వారిని వెదుకుచు, అట్టివారిని బలపరచుటకై, వారిని దీవించుటకై చూచుచున్నాడు.

దేవుని ప్రేమను, ఆయన దీవెనను మన క్రియలద్వారా సంపాదించు కోలేము. అయితే నిరాధారులుగా ఎప్పుడైననూ ఆయన యొద్దకు వెళ్లి మన అవసరతలు తీర్చుకోగలము. హెబ్రీయులకు 4:16లో “గనుక మనము కనికరింపబడి సమయోచితమైన సహాయముకొరకు కృప పొందునట్లు ధైర్యముతో కృపాసనమునొద్దకు చేరుదము” అని వ్రాయబడింది.

అయినను ప్రస్తుతము మనము జీవించు జీవనశైలి ప్రకారము ప్రవర్తించుట వల్ల దేవుడు మనకివ్వగోరిన దానిని పొందలేక పోవుచున్నాము.

దేవుని సేవించుచూ ఆయనకు లోబడే జీవితమును బట్టి దేవుడు మనలను ఎడతెగక దీవించగలుగు స్థితిలో నుంచుటకు వీలగును. నమ్మకత్వంలో నుండుటకు వీలగును. నమ్మకత్వం దీవెనలను విడుదల చేయును. (సామెతలు 28:20). మన జీవిత విధానములో అవిధేయులముగానున్న యెడల దేవుడు మనకివ్వగల్గిన వాటిని పొందలేము. ఎందుకనగా బైబిలు బోధించు పాఠమేదనగా మనము చెడువిత్తనములు విత్తినట్లయిన, చెడు సంబంధమైన పంటనే కోయుదుము (గలతీయులకు 6:8).

బుద్ధిపూర్వకముగా యదార్థత లేని బ్రతుకు బ్రతుకుచూ, దేవుడు ఏ విధము చేతనైనా వారిని దీవించాలని కోరువారు, మన బలహీనతలను జయించుటకు ప్రయత్నించ పని లేదని తలంతురు. మనము ఫలాని విషయంలో బలహీనులము గనుక మనము పాపము చేసినను ఫరవాలేదనుకొందురు. అయితే సత్యమేమనగా: మనకెన్ని బలహీనతలున్నను దేవుడు మనలను వాడుకొనును. ఆ బలహీనతలను జయించుటకు మనకు సాయపడును. మనంతట మనమే వాటిని జయించుటకు ప్రయత్నించే పనిలేదు. అయితే క్రమక్రమేణ వాటిని జయించే స్థితిలోనికి మనం రావాలి.

దేవుడు పౌలుతో ఇట్లు చెప్పాడు. “బలహీనతల యందు నా శక్తి పరిపూర్ణమగుచున్నది” (2 కొరింథీయులకు 12:9). 2 కొరింథీయులకు 13:4లో “మేమును ఆయన యందుండి బలహీనులమై యున్నాము గాని, మీ యెదుట దేవుని శక్తిని బట్టి, ఆయనతో కూడా జీవము గలవారము.” రోమీయులకు కృపను గూర్చిన సందేశమిస్తూ పౌలు ఈ విధంగా చెప్పాడు.

“అలాగైన ఏమందుము? కృప విస్తరింపవలెనని పాపమందు నిలిచి యుందుమా? అట్లనరాదు. పాపము విషయమై చనిపోయిన మనము ఇక మీదట ఏలాగు దానిలో జీవించుదుము” (రోమా 6:1,2).

మరో మాటలో చెప్పాలంటే “మనమెంత పాపము చేయగలమో అంత చేద్దామా? ఎందుకంటే దేవుడు పాపమును బట్టి కృప చూపించుచున్నాడు గదా?” అయితే ఈ ప్రశ్నకు పౌలు ఎంతో బిగ్గరగా చెప్పునదేమనగా, “పాపమునకు చనిపోయిన మనము మరలా ఏలాగు దానిలో జీవించగలము?”

పౌలు ఈ మాటలు వ్రాయుటలో ఆయన ఉద్దేశ్యమేమనగా, వారు క్రీస్తులో ఏమైయున్నారో దానిని చూపించుట. వారైననూ, మనమైననూ దేవునిచే అంగీకరించబడినాము (రోమా 6:5-16). దేవుని యొక్క ఆశ ఏమనగా మనతో మనమే ముందుగా సమాధానపడవలెను. మనయొక్క విలువ మనము చేయుకార్యములపై ఆధారపడిలేదు; కాని మనమెవరమో దానిపై ఆధార పడియున్నది. మనమెన్ని బలహీనతలు గలవారమైయున్ననూ మనము దేవుని బిడ్డలము అని మనము తెలిసికోవాలి.

నీవు ఉదయాన్నే పడక మీద నుండి లేచిన తరువాత ఒక అరగంటసేపు నిన్ను నీవు ద్వేషించుకోకుండా ఉండడం అద్భుతమైన విషయం. అనగా నిన్ను నీవు శపించుకుంటూ నీ దినాన్ని ప్రారంభించవద్దు. నీవు నిన్నటి దినాన చేసిన తప్పులన్ని సాతాను ఒక జాబితాలో తయారుచేసి నీచెవిలో చదువుతూ, నీవు ఓడిపోయినవాడవని, దేవుడు నీకు మేలుచేస్తాడని ఎందుకు అనుకుంటావని చెబుతుంటే నీవు వినవద్దు. చాలామంది నిద్రలేచి పడక మీద కూర్చుండి కాళ్లు నేలమోపకముందే ఓడిపోయిన వారవుతారు.

మనం చేసిన పనుల మీదనే మన విలువ ఆధారపడినట్లు మనం నమ్మాలని, మన తప్పిదాలు, కొడుపులమీదనే మన మనస్సు కేంద్రీకరింపబడాలని సాతాను యొక్క పథకము. మనలను గురించి మనం తక్కువగా అంచనా వేసికొని, మనకు అభద్రతా భావం కలుగ జేసి, మనం దేవుని విషయాలలో బలహీనులుగా ఉండాలని, మనము ఎల్లప్పుడు మదన పడుచు దేవుని దీవెనలను పొందకుండా ఉండాలని అపవాది యొక్క కోరిక. మనము దేవుని దీవెనలకు అర్హులముకాదన్న భావన మనం కల్గియుంటాము.

మనతో మనం సమాధానపడిన తరువాత మాత్రమే ఇతరులతో మనం సమాధానం కల్గియుండగలము. మనమంటే మనకు ఇష్టమై, మనలను మనం అంగీకరించుకున్నప్పుడే, ఇతరులంటే ఇష్టపడి వారిని మనం అంగీకరిస్తాము.

నా వ్యక్తిగత అనుభవంలో నేను నేర్చుకున్న సంగతేమనగా నాకెన్నో బలహీనతలున్ననూ నన్ను నేను ఇష్టపడితే, ఇతరులకు ఎన్ని బలహీనతలున్ననూ వారిని నేను అంగీకరించగలను.

మనలో ప్రతి ఒక్కరూ అసంపూర్ణులే; అయితే దేవుడు మనలను ఉన్నపాటునే అంగీకరించాడు.

ఈ పుస్తకములో పొందుపరచిన బైబిలు సూత్రములను ఆధారం చేసికొని, నీకు వ్యక్తిగతంగానున్న అభద్రతా భావాన్ని జయించగలవు. నీజీవితం కొరకైన దేవుని అద్భుతమైన ఏర్పాటు నీజీవితంలో జరుగునట్లు నిన్ను నీవు సిద్ధపరచు కొనగలవు.

మొదటి భాగము

నీవు అంగీకరించబడితివి

1



విరుద్ధమైన తలంపులకు స్వస్థి చెప్పుము

నీవు గౌరవింపదగిన వ్యక్తిగా నుండి, ఇతరులు మెచ్చుకొనే అభిప్రాయములు వెలిబుచ్చు వానిగా నుండగోరితే నీనోట నుండి వ్యతిరేకమైన, విరుద్ధమైన మాటలు రానీవ్వనని ఇప్పుడే, ఇక్కడే నిర్ణయం తీసుకోండి.

సద్విషయములను అంగీకరించండి

“క్రీస్తునుబట్టి మీయందున్న ప్రతిశ్రేష్ఠమైన వరము విషయమై నీవు అనుభవపూర్వకముగా ఎరుగుటవలన ఇతరులు నీ విశ్వాసమందు పాలివారగుట అనునది కార్యకారి కావలయునని వేడుకొనుచున్నాను.”

ఫిలేమోసు 1:6

మనలోని విశ్వాసము శక్తివంతమైన రీతిగా ఇతరులకు మనము అందించ లేకుండునట్లు, సాతాను మన తప్పిదములను మనము అంగీకరించగోరుతాడు. మనం మెళకువతో గడుపు ప్రతిక్షణం, మనమెంతో దుర్మార్గులమని మన మనస్సులోను, మననోటితోను ఒప్పుకోవాలని అతడు కోరుతాడు.

(ప్రకటన 12:9,10) అపవాది మన సహోదరులపై నేరము మోపువాడు గనుక, క్రీస్తులోని మన నిజస్థితి నుండి మన దృష్టిని మళ్లించి, మన తప్పిదములను ఎడతెగక మనకు చూపిస్తాడు.

మనమెప్పుడు ప్రతి తరుణంలో మన విషయమై మనము విరుద్ధ తలంపులు కల్గియుండాని ఆ విధంగా విరుద్ధమైన తలంపులతోనే ఎదుగుచుండాని సాతాను కోరుతాడు. మన విలువ మన క్రియల మీదనే ఆధారపడియుంటుండన్న మోసములో పడతాము. మనలో అనేకమైన తప్పులు కనబడును గనుక మనము (దేవుని దృష్టిలో) విలువైన వారము కాదనుకుంటాము.

ఇతరులు మనలను గురించి చెప్పే విషయాలకంటే మనలను గురించి మనం చెప్పుకొనే విషయాలు సరియైనవని నమ్ముతాము గనుక మనలను గురించి మనం వ్యతిరేకమైన మాటలు మాటలాడకూడదు. క్రీస్తులో మనమేమైయున్నాము, మనలను యోగ్యులుగా చేయుటకు ప్రభువు తన రక్తమును చిందించుట ద్వారా ఏమి చేసెను అన్న విషయాలను ఆలోచించి ధ్యానించాలి. అప్పుడు మన తప్పిదములు, లోపములు, తప్పిపోయిన ఇతర విషయాలను గూర్చి అతిగా ఆలోచించుటవల్ల మన పరలోకపు తండ్రిని మనము ఎంతో ఎగతాళి చేసిన వారమగుదుము అని ఒప్పుకుంటాము. అపొస్తలుల కార్యములు 10:15లో “దేవుడు పవిత్రము చేసినవాటిని నీవు నిషిద్ధమైనవాటినిగా ఎంచవద్దని మరల రెండవమారు ఆ శబ్దము అతనికి వినబడెను.” అని వ్రాయబడెను.

దేవునితో సత్యబంధము గల్గియుండుట

దేవుడు మొదటిగా నాకనుగ్రహించిన ప్రత్యక్షతలలో ఒకటి నీతిగా జీవించుట. ‘ప్రత్యక్షత’ అనగా నా అర్థమేమనగా ఏదోఒక రోజు ఒక సంగతిని నీవు అకస్మాత్తుగా గ్రహించుకుంటావు. ఆ గ్రహింపు నీ జీవితంలో ఒక భాగమై పోతుంది. ఆ గ్రహింపు నీ మనస్సులో ఉండుట మాత్రమేగాక, దాని గురించిన

జ్ఞాపిక ఇక నీకు అక్కరలేదు. అది నిజమా కాదా అన్న మీమాంస నీకు ఉండదు. ఎందుకంటే అది మంచిదని నీవెరుగుదువు.

దేవుడు 2 కొరింథీయులకు 5:21వ వచనాన్ని నా గ్రహింపులో సరిగా నుండునట్లు చేసెను. గనుక నేను క్రీస్తునందు నీతి మంతురాలనని నేను ఎరుగుదును.

“ఏలయనగా మనము అయనయందు దేవుని నీతియగునట్లు (నీతి మంతులమగునట్లు ఎంచబడుటకు) పాపమెరుగని ఆయనను మనకోసము (పూర్తిగా నిజమైన పాపిగా) పాపముగా చేసెను.” (అందువలన మనము దేవుని మంచితనమును బట్టి మనము ఉండవలసిన స్థితిలో నున్నట్లుగా ఆయనతో సత్సంబంధము కల్గి, యేసు క్రీస్తుతో పాటు అంగీకరించ బడుచున్నాము).

నీతి దేవుని దానము

రోమా 4:24వ వచనములో,

“(నీతి అనగా దేవునిచే అంగీకరించబడిన స్థితిలోనుండుట) మన ప్రభువైన యేసును మృతులలోనుండి లేపినవానియందు విశ్వాసముంచిన మనకును ఎంచబడునని మన నిమిత్తముకూడా వ్రాయబడెను.”

రోమా 4:24

నీతి అనునది మనక్విబడిన ఒక వస్తువుగా (గుణముగా) నున్నది. అది మనకు ఆరోపింపబడినది. క్రీస్తు అను తన కుమారుని ద్వారా దేవునియందు మనము నీతిమంతులము కావలెనని, పాపమెరుగని యేసు మనకొరకు పాపముగా మార్చబడెను.

మనము దేవునితో సత్సంబంధము కల్గియున్నామన్న ఎరుక మనలో ఉండకుండా చేయుటకు సాతాను ప్రయత్నిస్తాడు. మనకు తెలియకుండగనే

మనలో ఉన్న తప్పులను బేరీజువేసుకోవాలని, వాడు కోరుతాడు. కాని యేసు రక్తమువలన మనము దేవునితో సరియైన సంబంధము కల్గియున్నామన్న తలంపు మనకు రానీయకుండా చేయుటకు ప్రయత్నిస్తాడు.

నేను నాకు కల్గిన నీతి విషయమైన ప్రత్యక్షతలో నడుచుకొనుటచే కొంత కాలము దాని విషయమై బోధిస్తూ ఉంటిని. అయితే ఒకసారి వ్యతిరేకమైన విరుద్ధపు మాటలు మనలను గురించి మనము మాటలాడకుండుట ఎంత ప్రాముఖ్యమో నేను గ్రహించాను. ఏదైనా ఒక ప్రత్యక్షత మనకివ్వబడినప్పుడు దానిలో నడచుకొనుటకు మనము బాధ్యులముగా ఉంటాము. నన్ను గురించి నేను వ్యతిరేకముగా మాటలాడిన దానిని బట్టి ఆ మాటలకు నేనే బాధ్యత వహించాలని చూపబడింది.

దైవ వాక్యానుసారంగా మాటలాడుటయందు ప్రాముఖ్యత

నా భర్త డేవ్, నేను నా కుమారుడు డానియేల్ను కావాలనుకొని ప్రార్థించాము. అతడు ఏదో ప్రమాదవశాత్తు పుట్టినవాడు కాదు. కానీ అతడు జన్మించిన తరువాత నా జీవనశైలి నాపై వ్యతిరేక ప్రభావం చూపినపుడు దానికి నేను అనుమతించాను.

ఇంట్లో ఎక్కువ సమయం గడుపుటకు నాకు అలవాటు ఉండేది కాదు. నేను కొన్ని పౌండ్ల బరువు పెరిగాను, మరియు నా చర్మం కొంత మార్పునొందినది, బిడ్డలు పుట్టినప్పుడు మామూలుగా శరీరములో కలిగే మార్పులు నాలో కలిగాయి గనుక నేను లావుగా, చూడడానికి అసహ్యంగా ఉన్నానని తలంచాను, మరియు అలాగే ఎల్లప్పుడు ఉంటానేమో అని తలంచాను. నేను స్థిరమైన పనికిరాని ఆలోచనల్లో ఉండిపోయాను.

ఒకరోజు ఉదయం, డేవ్ తను పనిచేయుచున్న స్థలానికి వెళ్లక మునుపు, నన్ను హుషారుగా, సంతోషంగా ఉంచాలని ప్రయత్నించాడు. ఈ సమయంలో

నాకున్న పనికిరాని ఆలోచనల్లో నటనాయుక్తంగా ఉండకూడదు అని అన్నాడు, అది నీకంటే నాకు ఎక్కువగా తెలుసు అన్నాడు. మా ఇద్దరిమాటల్లో తేడాలు వచ్చాయి, చాలాకాలంగా ఇద్దరి మధ్యలో విభేదాలు పెల్లుబికాయి.

నా గత చరిత్ర విరుద్ధమైన వ్యతిరేక సంగతులతో నిండి ఉండేది. నా మాటగాని, నా తీరుగాని ఎవరి విషయంలోనైనా, మరి నా విషయంలో నాకు కూడా అనానుకూలమైన (విరుద్ధమైన) విషయాలతోనే నిండి ఉండేవి. నేనేవైనా పొరబాట్లు లేక తప్పులు చేసినప్పుడు, అది నా ఆలోచనల్లో ఎంతో సామాన్యంగా ఉంటుండేది. “నేను ఎన్నడును ఏదైనా సరియైన రీతిలో చేయలేదు — నేను ఒక తలబిరుసు దానను - నేను ఏది చేసినను అది తప్పుడు విధానములోనే ఎల్లప్పుడు చేసేదానను.” అది నాకు సహజంగా ఉండే ఆలోచన.

ఆ తరువాత డేవ్ తన పనికి వెళ్లిపోయాక నేను వంటగదిలో దానియేలుకు ఆహారం తినిపిస్తూ, అంతకు ముందు జరిగిన దానిని గురించి తలంచుచు, నాలో నేను చెడుగా ఈ విధంగా గొణుగుకున్నాను. “జాయిస్, నీవు నిజంగానే పెద్ద కోపిష్టివి, నీవెప్పుడు కలవరంతోనే నిండియుంటావు, దేవుని వాక్యం ద్వారా నీవు బాగు పడతావనుకున్నావా? వాక్యం ఏమి నీకు సాయపడదు. నీవు భూమి మీద ఉన్నంతకాలం కలవరంతో నిండిన దానిగా ఉండిపోతావు. మరియు నీవు ఎల్లప్పుడు కలవరంతోనే యుంటావు నిన్ను బలపరచి ధైర్యపరచేద్దీ ఏదీలేదు” అని నేను అనుకున్నాను.

ఆ సమయంలో అకస్మాత్తుగా ఏదో ఒక కీడు సంబంధమైనది, నాకు ఊపిరిసల్పలేనంతగా నేను ఉన్న గదిలో నా మీదికి వచ్చి, అది ఎంతో బలమైన ఆకారంగా నాకు కనబడింది. నేనెరిగిన దేవుని వాక్య ప్రకారము, నాకున్న తలంపులను బట్టి, ఒక దయ్యపు శక్తి నన్ను ఆవరించుటకు నా పైకి వచ్చినట్లు నేను గమనించాను.

అంతలో నాకు తెలియకుండా ఆప్రయత్నంగానే, “నేను క్రీస్తు నందు దేవుని నీతియైయున్నాను. ఆయన రక్తము నన్ను కప్పుచున్నది” అని పదే, పదే చెప్పుట

మొదలు పెట్టాను. దేవుని వాక్యము ఇదివరకే నాలో నాటింప జేసికొనియుంటిని గనుక ఆ విధంగా చెప్పగలిగాను, దేవునికి స్తోత్రములు.

అట్లు చెప్పగానే, ఆ దయ్యపు ఆవరింపు వెనుకకుపోయి, నా గది వాతావరణం మరలా తేటయైనట్లు గమనించగలిగాను. ఆ అనుభవం నాలో పరిశుద్ధమైన సంగతుల విషయమైన భయం నాలో కలిగించింది. దేవుని వాక్యానుసారంగా మన మాటలు రావడం ఎంత ప్రాముఖ్యమో తెలుసుకున్నాను. నన్ను గురించి నేను సరియైన రీతిగా తలంచడం ఎంత అవసరము!

మానవులలో ఎప్పుడు వ్యతిరేకమైన తలంపులు తలంచడం పొరపాటే. “నరుల హృదయాలోచన (శక్తివంతమైన వాంచలు) మానవుని హృదయము బాల్యము నుండి చెడ్డవి” అని (ఆదికాండము 8:21) లో చెప్పబడింది. ఈ వ్యతిరేక ఆలోచన మనం పూర్తిగా సరిచేసికొనేంత వరకు ఆలాగే కొనసాగుతూనే ఉంటుంది.

దేవుని వాక్యములో ధ్యానించునప్పటి నుండి ఆయన నాతో పనిచేయ ప్రారంభించెను, నా విషయమై నేను వ్యతిరేకతలంపులు తలంచుకొనకుండునట్లు, నన్ను గురించి నేను చెడుగా మాటలాడుకొనకుండా దయచూపించాడు.

తన హృదయాలోచనల ప్రకారము ఒక మానవుడు రూపింపబడును.

(ఈ వచనము ఇంగ్లీషు బైబిలులోని అనువాదము)

సామెతలు 23:7

నీ విషయమై నీవు ఎన్నడూ వ్యతిరేకమైన మాటలు పలుకవద్దు. నీ ప్రార్థనలకు జవాబులు వచ్చే విషయమే గాని, నీవు దేవుని కొరకు ఏమి చేయుచున్నావు ఎంతచేయుచున్నావు అన్న విషయమే గాని, నిన్ను గురించి నీవు తలంచుకొనే వాటిపైననే ఎంతగానో ఆధారపడి ఉంటాయి. దేవుడు నీకివ్వాలన్న సద్విషయాలు ఆయన తప్పక దయచేస్తాడని నమ్ముటవలన నీకు దొరుకును. ఆయన దేనిని

నీవు చేయగలవని నీ కప్పగించాడో వాటిని చేయగలనని నీవు నమ్మిక కల్గియుండుము. నీవు నీ విషయమై కల్గియున్న విశ్వాస సహితమైన తలంపులను బట్టియే మాటలాడుము.

దేవుని ప్రేమ అభిద్రతా భావమును పారద్రోలును

“ఆయనే మొదట మనలను ప్రేమించెను గనుక మనము ప్రేమించుచున్నాము.” (1 యోహాను 4:19) దేవుడు మనలను ప్రేమించుటకు మనము ఇష్టపడకపోతే, మనము తిరిగి ఆయనను ప్రేమించలేము. మనంతటమనము సఖ్యపడకపోతే, మనము ఇతరులను ప్రేమించలేము. అయితే బైబిలు ఇలా చేయవలెనని చెప్పుచున్నది. “...నీవు నిన్నువలె నీ పొరుగువానిని ప్రేమింపవలెను...” అని చెప్పుచున్నది. (మార్కు 12:31)

దేవుడు వారిని ప్రేమించుచున్నాడన్న ప్రత్యక్షత ప్రజలకు కావాలి. అన్ని విధములైన జ్ఞానముకంటే ఇది చాలా ప్రాముఖ్యము. మనము ఏ అభిద్రతా భావం లేకుండా, విశ్వాసము కల్గియుండుటకు గాని, పాపముతో సంబంధము లేకుండుటకు గాని, ఇతరులను సేవించుటలో ముందడుగు వేయుటకు గాని కావలసిన ప్రాముఖ్యమైన గ్రహింపు ఏదనగా దేవుడు మమ్ములను ప్రేమించుచున్నాడన్న భావనయే. ఇదే అన్నిటికీ వునాది.

మనము ఇతరుల ద్వారా ప్రేమించబడాలన్న తీరని ఆశ, ఇష్టము కల్గిన వారిగా దేవుడు మనలను సృష్టించాడు. దేవుడు యేసును ఎంత ప్రేమించాడో అంతగా మనలను కూడా ప్రేమిస్తున్నాడు. (యోహాను 17:23)

దేవునితో సత్సంబంధం కల్గియుండాలంటే, తమ జీవితంలో వారి వారి తప్పులు జయించిన పరిస్థితిలో సాధన కల్గియుండాలని తలంచేవారు, తమ పాపముల చేత, కలకలంచేత దేవునిని అలయగొట్టామని అనుకుంటారు. మనము దేవుని అలయకొట్టలేము. ప్రేమ ఎన్నడును అలసిపోదు. దేవుడు మనలను

ప్రేమించలేనంతగా మనము ఆయనను విసిగించలేము. దేవుని ప్రేమ ఆయన క్రియలుకాదు. దేవుడే ప్రేమ. (1 యోహాను 4:8).

రకరకాలైన ప్రజలద్వారా వారికి కల్గిన అనుభవాలను బట్టి, ఆనేకులు సిగ్గు అవమానంతో నిండిన జీవితానుభవం కల్గియుంటారు. వారి తల్లిదండ్రులు, బడిపంతుళ్లు, స్నేహితులు, పరిచయంలేని వ్యక్తులు (అపరిచితులైన వారు) అందరూ ఇందులో భాగస్వాములే. కాలక్రమేణా మన దృక్పథాలు, మన అభిప్రాయాలు మన అనుభవాలను బట్టి తప్పుడు గ్రహింపుతో పేరుకుపోతాయి. క్రీస్తులో మనం దేవునికి ప్రియమైన వారమన్నతలంపు మనలో లేకపోతే మనలో అభిద్రతాభావం పెనవేసుకుంటుంది. ఇతరులకు నీ విషయమై ఎట్టి అభిప్రాయాలున్నవో అదేనిజమైన నీవిలువయని ఎంత మాత్రం తలంచవద్దు.

అధైర్యంతోనిండిన గట్టి నమ్మకం తమలో తమకు లేనివారు తమలో తాము గొప్ప పోరాటభావం కల్గియుంటారు. ఈ ప్రకృతి సంబంధమైన ప్రపంచం మీదనే తమ మనస్సును లగ్నం చేసికొన్నవారు, ఉదయం నిద్రలేచినప్పటినుండి తమ తమ తప్పిదాల జాబితాను తయారు చేసికొనుటకు ప్రారంభిస్తారు. ఇతరులు మనలను గురించి చెప్పే అభిప్రాయాలు సత్యమైనందున మనయొక్క పరిస్థితి ఎంత అధ్వానమైనదో అన్న తప్పుడు రూపకల్పన చేసుకోవడానికి సాతాను మన తలంపులు వాడుకుంటాడు.

సాతాను తనకున్న అభిప్రాయమే నిజమైనదని మనము నమ్మాలని కోరుతాడు

మనపై మనం ఆధారపడాలన్న దృక్పథం మనలో కలిగించాలని సాతాను ప్రయత్నిస్తాడు. అది అపాయకరమైన రెండు మార్గాలుగా ఉన్నది. అతడు చూపించే ఈ రెండు మార్గాలలో దేనిని మనం కోరుకున్నా సాతానుకు చింతలేదు. ఎందుకంటే ఈ రెండిటిలో ఏమార్గాన మనం వెళ్లిన దేవునియొక్క ఉద్దేశ్యము

మనపై నెరవేరలేదు, దేవుని పిల్లలమైన మనము, అందుబాటులో ఉన్నశక్తిని ఉపయోగించుకోలేకపోతాము. ఈ రెండు ధృక్పథాలు మనలో మనం ఎంతో ఆధారపడగలవారమని, అందువల్ల దేవునిపై ఆధారపడనవసరము లేదన్న వైఖరిని కలిగించును.

ఊరికెనే ఉప్పొంగుచూ గర్వంతో నిండి, మనపై మనం ఆధారపడుచూ, స్వయాన్నే నమ్ముకునే వైఖరిగలవారు, “ఏమి జరిగినా ఫరవాలేదు, ప్రతి పరిస్థితిని నేను అదుపులో ఉంచుకోగలను, నాకు దేవుని అవసరత లేదు,” అని అంటారు. మనలో చాలామంది, “నేను ఇటువంటి వాడను కాను, నాకు దేవుడు కావాలని నేను అంటాను గనుక నేను ఈ కోవకు చెందినవాడనుకాను అంటారు.” అయితే దేవునిని ధిక్కరించే ఈ స్వభావము బహు కుయుక్తిగలదై మన క్రియలలో బహిర్గతమౌతుంది. మనకు దేవునితో అనవసరము, ఆయనతో పనిలేదన్నట్లు మనం ప్రవర్తిస్తాము.

విశ్వాసులమైన మనం మనపైన మనం స్థిరచిత్తులమై యుండకూడదు గాని దేవునిపైననే స్థిరచిత్తులమై యుండాలి. బైబిలు పలుమార్లు మనకు చెప్పునదేమనగా మనపై మనకు స్థిరచిత్తమైన విశ్వాసము ధైర్యముండకూడదు గాని, దేవుని పైననే ఆధారపడాలి అని, ఆయన మన ద్వారా తనకార్యం చేస్తాడని మనం నమ్మిక కల్గియుండాలి.

మరో ధృక్పథం గల్గిన మనుష్యులు తమ్మును తాము ఎల్లప్పుడు నేరస్తులుగా ఎంచుకుంటూ ఉండాలని దయ్యము యొక్క కోరిక. వారి తప్పులు, పొరబాటులను బట్టి వారిపై వారే కోపిష్టులుగా ఉంటారు. వారు తమ్మును తాము ద్వేషించుకొనుచూ, వారు పనికిరాని వారిగా, విలువలేని వారిగా, కురూపులుగా తమ్మును తామే ఎంచుకుంటారు. కొందరు ఎంతో శ్రేష్టమైన వారిగా ఎంచుకుంటారు. మరికొందరు తమ్మును తాము హీనులుగా ఎంచుకుంటారు.

అనేకులు వారి పైరూపమును వారే ఇష్టపడరు. వారు అంగీకార యోగ్యులైనప్పటికిని అట్లు తలంచక, మేము ఆకర్షణ లేని రూపము గలవారము, కురూపులము అనుకొందురు. అపవాది అబద్ధికుడు. (యోహాను 8:44). అతడు కలవరముచెందే, ఆయుధమును ఉపయోగించి, మనమెవరమో అన్న విషయం గాని, దేవుడు మనకొరకు ఏమి సిద్ధపరచెనో అన్న విషయాన్ని గాని తలంచకుండునట్లు మన గమనమును త్రిప్పివేస్తాడు. దేవుడు మనకిచ్చిన జీవితాన్ని పూర్తిగా అనుభవించకుండా, మనము దేవునికి ఉపయోగము లేనివారముగా నుండునట్లు సాతాను మనలను మోసగిస్తాడు.

నేను నడిపించిన ఒక సువార్త కూడికలో ప్రభువు నాతో చెప్పిన విధంగా నేను ఈ విధముగా అన్నాను, “ఎవరైతే తాము కురూపులము, అందంగా లేము అనుకుంటున్నారో వారు ముందుకు రండి” అని పిలుపునిచ్చాను. నేను జరిపిన గతించిన సువార్త కూడికలలో ఎన్నడు చెప్పని మన ప్రభువు, అటువంటి ప్రకటన చేయుమని ఆ ఒక్క కూడికా సమయంలోనే నాతో చెప్పడం చూసి నేనెంతో ఆశ్చర్యపోయాను.

నేను ఈలాగు పిలుపునిచ్చాను, “ఎవరైతే తాము కురూపులము, అందంగా లేము అనుకుంటున్నారో వారు ముందుకు రండి.” నా ఆహ్వానమునకు ఎందరో ప్రజలు ముందుకు వచ్చి వరుసలో నిలువబడ్డారు.

అందులో చూడడానికి ఫ్యాషన్ మోడల్ గానున్న ఒక అమ్మాయి కూడా నిలువబడింది. ఆమెకు నా ఆహ్వానంలోని మాటలు సరిగా వినబడ్డాయోలేదో అని ఆమెతో నేను ఇట్లు చెప్పాను.

“నేను అందంగా లేని వారికోసమే పిలుపిచ్చాను. నా పిలుపులోని భావం నీకు తెలిసిందా?” అని అడిగాను.

ఆప్పుడా అమ్మాయి “నేనెంతో భయంకర రూపం కల్గియున్నానని ఇంతవరకు తలస్తున్నానని కన్నీరు తన ముఖముక్రిందుగా కార్చింది.” వారి అందాన్ని

చూచుకోవడానికి ప్రత్యేక కళ్ల జోళ్లు వారికి కావలనేమో అనిపిస్తుంది. సాతాను మోసం చేసేవాడు అనడానికి ఇది ఎంతో అనువైన ఉదాహరణ. నీకున్న బలహీనతలను చూపించి నిన్ను నిప్పుల మీద నడిచేటట్లు చేయలేకపోయినా, సాతాను నీలోని తప్పులేని స్థితిని, లేక మేలైన రీతిని నీకు చూపించి, అది ఎంతో గొప్ప దుష్టత్వంగా నీ కన్నులకు భ్రమపుట్టిస్తాడు.

దేవుడు అంగీకరించును

“...గర్భములో నేను నిన్ను రూపింపక మునుపే నిన్నెరిగితిని, నీవు గర్భమునుండి బయలుపడక మునుపే నేను నిన్ను ప్రతిష్ఠించితిని, జనములకు ప్రవక్తగా నిన్ను నియమించితిని.”

యర్మీయా 1:5

దేవుడు నిన్ను నన్ను ముందు సృష్టించి, తరువాత “ఇప్పుడు నీవెట్లు ప్రవర్తిస్తావో నేను చూస్తానులె” అని దేవుడు చెప్పడు. ఆయన గర్భంలో మనలను రూపించకముందే దేవుడు మనమెటువంటి వారముగా నుంటామో ఆయనకు తెలియును. అప్పుడే ఆయన మనలను అంగీకరించియున్నాడు.

ఎఫెసీయులకు 1:6లో దేవుడు మనలను ఆ ప్రియుని యందు అంగీకరించి యున్నాడని చెప్పబడింది. అనగా యేసు క్రీస్తు యొక్క బలిదానము ద్వారా దేవుడు మనలను అంగీకరించియున్నాడు.

అనగా ఎవరైనా మనలను ఎందుకు పనికిరాని వారని చెప్పకముందే దేవుడు మనలను అంగీకరించియున్నాడు. దేవుడు మనలను ఏర్పరచుకొని అంగీకరించి యుండగా ఇతరులు మనలను గురించి ఏమి తలంచుచున్నారోయని ఎందుకు భయపడవలెను? దేవుడు మన పక్షమున నుండగా మనకు విరోధి ఎవడు? (రోమా 8:31).

పరిపూర్ణత: మనకై మనం చేరుకోలేని స్థాయి

“వినువారికి మేలు కలుగునట్లు అవసరమునుబట్టి క్షేమాభివృద్ధి కరమైన అనుకూలవచనమే పలుకుడి గాని దుర్బాషయేదైనను మీ నోట రానియ్యకుడి.”

ఎఫెసీయులకు 4:29

నా కుమారుడు దాని 9సం॥లు ఉన్నప్పుడే గోల్ఫ్ ఆటను నాతోను మరియు నా భర్తయైన డేవ్ తోను చక్కగా ఆడేవాడు. తన ఈడు గలవారిలో ఎంతో చక్కగా ఆడగలిగినప్పటికీ, అతనిలో ఒక ముఖ్యమైన లోపముంది, అతను గెలుపునొందుచున్న సమయాల్లో చక్కగా ఆట ఆడేటప్పుడు ఎంతో సంతోషముగా ఉండేవాడు. కాని ఆటలో తన బంతి కొట్టినప్పుడు గురి తప్పితే, తనను తానే నిందించుకొనేవాడు. వెవ్వేరు పేరులు తనపై తను పిలుచుకొనేవాడు. తను ఇలా అనుకునేవాడు, “ఓరీ, దాని, బుద్ధిహీనుడా, నీవు ఎప్పుడు తప్పు జరిగిస్తావురా!” అని విసుక్కునేవాడు.

అతనికి ఏ విషయంలోనైనా పూర్తి విజయం కలుగకపోతే, తనకు ఏది చేతకాదు అనుకునేవాడు. తనవలన మంచి జరగకపోతే తనను గురించి వ్యతిరేకమైన మాటలు మాట్లాడుకునేవాడు. అంత చిన్న తనంలోనే తనను గురించి తాను నిందించుకునే ముద్ర దానీపై సాతాను వేశాడు.

అయితే అట్టి ప్రవర్తన చాలా అపాయకరమైనదని అతనికి నచ్చచెప్పటకు, నేను మరియు డేవ్ ప్రయత్నాలు ప్రారంభించాము. “దానీ, అట్టి మాటలు మాటలాడడం నీకు ఏమేలు చేయదు. నీ మాటలు వినే వారికి కూడా ఏ మేలు కలుగదు.” అని అతనికి చెప్పాము.

ఈ విధమైన సలహా మనందరికీ వర్తిస్తుంది. మనలను గురించి మనము వ్యతిరేకమైన చెడు మాటలు పలికితే మనకే ఆరోగ్యదాయకం కాదు. మన మాటలు వినే వారికి కూడా అవి వ్యాకులత కలిగిస్తాయి. మననోట చెడుమాటలు

రానీయవద్దని పౌలు చెప్పిన తరువాత, ఆ క్రింది వచనములోనే “దేవుని పరిశుద్ధాత్మును దుఃఖపరచకుడి,” అని చెప్పాడు. (ఎఫెసీయులకు 4:30). వ్యతిరేకమైన ఆలోచనా విధానము పరిశుద్ధాత్మును దుఃఖపరుస్తుందన్నది మనకు స్పష్టమౌతుంది. మన స్వంత ఆత్మకు కూడా అది విచారాన్ని కలుగజేస్తుంది. వ్యతిరేకమైన మనుష్యులుగా ఉండి అట్టిమాటలు పలకాలని, వినాలని దేవుడు మనలను సృష్టించలేదు. అందువల్లనే ఎప్పుడు విరుద్ధమైన ఆలోచనలు గలవారిగా నుండుటకు మనము ఇష్టపడకూడదు.

తప్పు చేసినవాడు, “ఈ తప్పు నా వలన జరగడం నాకేమాత్రం సంతోషంగా లేదు. దీనిని బట్టి నేను ఒక పాఠం నేర్చుకున్నాను. మరోసారి నేను ఈలాంటి తప్పు చేయను. నేను ప్రవర్తించే తీరు విషయంలో దేవుడే నాకు సాయం చేస్తాడు,” అని మనం చెబితే అది క్షేమాభివృద్ధి కలుగజేస్తుంది. అట్లు చెప్పేవాడు తనను గురించి మంచి అభిప్రాయం కల్గి ఉంటాడు. ఆయన చుట్టూ ఉన్న వారు కూడా మేలు పొందుతారు. అనగా అతడు తన తప్పు విషయమైన బాధ్యతవహిస్తూ తన్నుతాను నిందించుకొని వ్యతిరేకమైన తలంపులు రానియ్యే లేదు. మనము అట్టి దృక్పథం కలిగి కార్యములు చేయాలి.

దానీ ఎంత, తప్పుగా తలస్తాడో, తన విషయమైతాను వ్యతిరేకంగా మాటలాడతాడో, నేను చెప్పిన సలహా అతడు పాటించాలని నేను కూడా దానీ వలె ప్రవర్తించి, గురి తప్పిన బంతికొట్టి, అట్టి ప్రవర్తన ఎంత పనికిమాలినదో చూపిద్దామని ఆవిధముగా తలంచాను.

“ఓ జాయిన్, నీవెంత బుద్ధిహీనురాలవు! నీవు ఒక్కసారైనా సరిగా ప్రవర్తించవు గదా!” అన్నాను. అయితే దాని నా మాటలు అసలు వినిపించుకొనలేదు. నేను మరలా ఆమాటలు పలకాలని అనుకున్నాను. కాని ఆమాటలు నాకు రుచించలేదు. నిజంగా ఆ మాటలనుటకు నాకు ఇష్టం పుట్ట లేదు గాని. ఆ మాటలు నా నోటితో పలికి, నా చెవులతో నేను విని నా ఆత్మను కూడా కలత పెట్టినట్లయింది.

శక్తి సామర్థ్యాలు మన నోటిలోనే ఉన్నవి

“నీ మాటలనుబట్టి నీతిమంతుడవని తీర్పునొందుదువు, నీ మాటలను బట్టియే అపరాధివని తీర్పునొందుదువు.”

మత్తయి 12:37

మన నోటితో మనము చెడ్డ మాటలు పలికితే మనమే అపరాధులుగా తలంచుకొంటాము. పై లేఖన భాగంలో యేసు చెప్పిన మాటలు మనకై మనమే అన్వయింప చేసికొందాము. అభద్రతా భావమును జయించుటకు మొదటిమెట్టు ఏదనగా మన విషయమై మనము అనుకూలమైన మంచి మాటలేమాటలాడాలి. నీ విషయమై నీవు వ్యతిరేకమైన మాటలు మాటలాడవద్దు. నీకు బలము కల్గించు మాటలే మాటలాడుము. నిన్ను బలహీనపరచు మాటలు మాటలాడవద్దు.

గురియొద్దకే పరుగిడుము

సహోదరులారా, నేనిదివరకే పట్టుకొని యున్నానని తలంచుకొనను. అయితే ఒకటి చేయుచున్నాను; వెనుక ఉన్నవి మరచి ముందున్న వాటికొరకై వేగిరపడుచు. క్రీస్తుయేసునందు దేవుని ఉన్నతమైన పిలుపునకు కలుగు బహుమానమును పొందవలెనని, గురి యొద్దకే పరుగెత్తు చున్నాను.

ఫిలిప్పీయులకు 3:13,14

మన పరిపూర్ణతను గురించి దేవునికి చింతలేదుగాని, మనము గురియొద్దకు పరుగిడుచున్నామా లేదా అని ఆయన గమనించును. “యేసు క్రీస్తు సజీవుడు, ఆయన నా జీవితంలో పని చేయుచున్నాడు. నేనెంత పెద్ద తప్పు చేసినా, ఆయన రక్తము నాకు అందుబాటులో ఉంది,” అని నీ మాటలలో క్రియలలో చూపించుము.

2



అనుకూలమైన వైఖరిగలిగి ఆనందించుము

అభద్రతా భావమును జయించుటకు రెండవ తాళపుచెవి ఏదనగా “నిన్ను గురించి నీవు అనుకూలమైన రీతిగా తలంచుకొనుము, అనుకూలమైన మంచిమాటలే పలుకుము.”

వ్యతిరేకమైన తలంపులు మాటలు ఎంత నష్టదాయకములో మనము చూచాము. ఇప్పుడు మనము మనలను గురించి అనుకూలమైన తలంపులు తలంచుట, అనుకూలమైన మాటలాడుట దైవవాక్యానుసారమైన విషయాలేనన్న సత్యాన్ని చూద్దాము.

మనమిదివరకే చూసినట్లు, మనలను గురించి మనము తలంచే తలంపులు పలికేమాటలు ఎన్నో విధాలా మేలుకరమైనవని ఎంతో ప్రాముఖ్యమైనవి. మన విషయమై మంచి సంగతులనే మనం ధ్యానం గల్గియుండాలి. మనలను గురించిన మంచి సంగతుల వైపే చూడాలి. వాటిని గురించే ఆలోచించాలి. ఆ మాటలనే మనలో మనం మాటలాడుకోవాలి.

మనలను గురించి వ్యతిరేకమైన సంగతులను మనం మాటలాడుకుంటే మన విషయమైన వ్యతిరేక తలంపులే మనకు కలుగుతాయి. అప్పుడు మనలో ఉన్న వ్యతిరేకతను ఇతరులకు కూడా వ్యాపింప చేస్తాము.

మన విషయమై మనకున్న మంచి అభిప్రాయములకంటే ఎక్కువైన అభిప్రాయములు ఇతరులు కల్గియుండలేరు.

తమ విషయమై గట్టి నమ్మకము గల్గి ఆ నమ్మకమును బయలుపరచే వారి మధ్యలో నేనున్నప్పుడు, వారి విషయమై నాకు కూడా గట్టి నమ్మకం కల్గుతుంది. అయితే తమ విషయం తామే నమ్మకం లేకుండా మాటలాడే వారి విషయంలో నాకు కూడా ఏనమ్మకం కలుగదు.

అదే సూత్రం మన విషయంలో కూడా సత్యమే. ఇతరులు మన విషయంలో నమ్మకం చూపించాలంటే, ముందుగా మనలో మనకే నమ్మకం కుదరాలి.

రాక్షసులూ లేక మిడతలూ?

“అక్కడ సెఫీలీయుల సంబంధులైన అనాకు వంశపు సెఫీలీయులను చూచితిమి; మా దృష్టికి మేము మిడతలవలె ఉంటిమి, వారి దృష్టికిని అట్లే ఉంటిమనిరి.”

సంఖ్యాకాండము 13:33

సంఖ్యాకాండమునందు, 12 మంది వేగులవారు వాగ్దాన దేశమును వేగు చూడడానికి పంపబడ్డారు. వారిలో పదిమంది చెడు వర్తమానంతో, ఇద్దరు మంచి వర్తమానముతో తిరిగి ఇశ్రాయేలు దేశానికి వచ్చారు. చెడు వర్తమానంతో వచ్చిన వారు వేగు చూచిన దేశమందు రాక్షసులను చూచారు. అందును బట్టి వారు భయపడ్డారు. “మా దృష్టికి మేము మిడతలవలె నుంటిమి. వారి దృష్టికిని మేము అట్లే యుంటిమనిరి.” మరో మాటలో చెప్పాలంటే శత్రువులు ఎట్లు ఎంచుకొనిరో, వేగులవారు కూడా తమ్మునుతాము అట్లే ఎంచుకొనిరి.

ఈ పదిమంది వేగులవారు ఓడింప బడినవారై తమ ఇండ్లకు పరుగులతో తిరిగి వచ్చారు. అందుకు కారణమేమిటి? ఆ దేశములోని రాక్షసులను జయించుటకు వారి యొద్ద తగిన సామర్థ్యం లేదా? వారు ఓడింపబడి ఇంటికి పారిపోవుటకు కారణమేమనగా వారు తమ్మును తాము చూచుకొని ఎంచుకొన్న విధానమే. వారు తమ విషయమై తమకు వ్యతిరేక దృక్పథం కల్గియున్నారు గనుకనే వారలా ఓడింపబడిరి.

అనుకూలమైన ఒప్పుకోలు లోని బలము

“కాలేబు మోషే యెదుట జనులను నిమ్మళ పరచి మనము నిశ్చయముగా వెళ్లుదుము; దాని స్వాధీనపరచుకొందుము; దాని జయించుటకు మన శక్తి చాలుననెను.”

సంఖ్యాకాండము 13:30

అనుకూలమైన వర్తమానము తెచ్చిన ఇద్దరు వేగులవాండ్రలో ఒకడైన కాలేబు యొక్క ప్రతిస్పందన ఇక్కడ మనము చూడగలము. పైకి పెద్ద అడ్డంకులుగా అనేకమైన సంగతుల నడుమ, అతని వర్తమానమేదనగా “దానిని జయించుటకు మనకు శక్తిచాలును.” అతని వర్తమానమునకు హేతువుగా అతడు చెప్పిన దేమనగా, ఆ దేశమునకు వెళ్లి దానిని స్వాధీన పరచుకొనుమని దేవుడు చెప్పినని తనకు తెలియుననెను.

మన జీవితంలో స్వాభావికంగానే ఒక భాగమైన వ్యతిరేకపు మాటలను, తలంపులను జయించుటకుగాను, మనం మంచి అనుకూలమైన మాటలు మనకు మనమే మాటలాడుటకు, తలంచుటకు తగిన ప్రయత్నాలు చేయాలి.

నీలో నీవు పెద్దగా మాటలాడుతూ అటూ ఇటూ తిరగడం నాకిష్టంలేదు అని నీవు అనుకోవచ్చు. కాని నీలో నీవే “స్వయం సంభాషణ” ఎవరికి వినబడ కుండా చేసుకొంటున్నావని నీవు తెలిసికోవాలి.”

కనుక నేను మీకు ప్రోత్సాహము కలుగునట్లు చెప్పునదేమనగా నీవు ఒంటరిగా స్నానపు గదిలో నున్నప్పుడు, లేక ఒంటరిగా కారు నడపునప్పుడు, అనుకూలమైన మంచి మాటలు మాటలాడుము. ఉద్దేశపూర్వకంగా నీకు మేలు కలుగునట్లు పెద్దగా మాటలాడుము.

దేవుని వాక్యమునకు అనుకూలంగా మాటలాడుము

“ప్రభువు మనస్సును ఎరిగి ఆయనకు బోధింపగలవాడెవడు? మనమైతే క్రీస్తు మనస్సు కలిగిన వారము.”

1 కొరింథీయులకు 2:16

మన స్వంతవిషయాలలో మనకై మనము అనుకూల వచనములు పలకవలెనని నేను చెప్పినదానిలోని అర్థమేమనగా, దేవుని వాక్యము మన విషయమై ఏమి చెప్పుచున్నదో ఆ మాటల ధోరణిని మనం అలవరచుకోవాలి. ఉదాహరణకు, దేవుని వాక్యము మనతో చెప్పునదేమనగా, “మనము క్రీస్తు మనస్సు కల్గినవారము,” అని. కనుక అవే మాటలు మన విషయమై మనం పలకాలి.

మనము దేవుని పిలుపు గలవారమని బైబిలు చెబుతుంది, అనగా మనలో ప్రతిఒక్కరూ సమాధానపరచునట్టి, విజ్ఞాపన చేయునట్టి పరిచర్యకొరకు పిలువబడ్డాము. (2 కొరింథీయులకు 5:18-20; 1 తిమోతి 2:1-3). అంతమాత్రాన విజ్ఞాపన కర్తయైన వాని విధులు మనం చేయాలని అర్థంకాదు గాని మనం దేవునికి ఉపయోగము గలవారిగా ఉండాలని మన విషయమై మనకు పిలుపు ఉన్నది - మరియు ఆలాగునే మనం ప్రవర్తించాలి.

తేఖనములు చెప్పు విధముగా ఒప్పుకోవాలి

“నిర్భయముగా దేవుని వాక్యము బోధించుటకు మరి విశేష ధైర్యము తెచ్చుకొనిరి.”

ఫిలిప్పీయులకు 1:14

చాల సంవత్సరాల క్రిందట నేను పలుకవలసిన అనుకూలమైన ఒప్పుకోలులు (వచనములను) గూర్చి దేవుడు నా హృదయంలో భారము కలుగచేశాడు. వాటి జాబితాను నేను తయారు చేసికొని చూడగా అవి దాదాపు 100కంటే పైగానున్నవి.

ఆ జాబితాలోని ప్రతి ఒప్పుకోలు వాక్యాధారమైనదే. ఆ వాక్యములను ఎత్తి వ్రాయుటకు నాకు కొంత సమయం పట్టింది. బైబిలులోని సంగతులను ఈ విధంగా పరిశీలిస్తే బంగారం త్రవ్వి తీసినట్లవుతుంది.

అయితే నేను ప్రభువు చూపిన ఒప్పుకోలు పలుకుచున్నాను గాని, ఆ ప్రకారము జరుగుట లేదు. ఆ సమయంలో ఆ సంగతులు నాలో జరుగుట నేను చూడలేకపోయాను.

ఉదాహరణకు, ఆ సమయంలో నేను అపరాధభావంతోను నేరస్థాపన మనస్సాక్షితోను నిండి ఉంటిని. అయినప్పటికిని, అనేక పర్యాయములు ఈ విధంగా ప్రతి రోజు ఒప్పుకొంటూ వచ్చితిని. “యేసు క్రీస్తు నందు నేను దేవుని నీతియైయున్నాను. నేను ప్రత్యేకింపబడిన దానను. గొఱ్ఱెపిల్ల ద్వారా పరిశుద్ధ పరచబడితిని. దేవుని పిలుపు నాకున్నది. దేవుడు నన్ను తన పాత్రగా వాడుకుంటాడు.”

నా విషయమై నాకెంతో చెడు దృక్పథమున్నందున, దేవుడు నాద్వారా ఏదైనా చేయకమునుపు, నన్ను నేను దేవుని దృష్టిలో సరిగా ఉన్నానన్న ఒప్పుదల కల్గియుండాలి.

ఆ విధానములో దేవుడు నాకిచ్చిన ఒప్పుకోలుల జాబితాను ప్రతిరోజు ఒకసారి, లేక రెండుసార్లు చదువుచు ఆరు నెలలు గడిపాను. ఆ ఒప్పుకోలులలో కొన్ని నాకింకా జ్ఞాపకంలో ఉన్నవి. ఆ ఒప్పుకోలులలోని మాటలు నాలో చక్కగా నాటుకొన్నాను.

నీలోని సామర్థ్యము సరియైనదని నీవు నమ్మాలి. దేవుడు నీ ద్వారా
తన కార్యమును జరిగించు కొనగలడు, అని నమ్మాలి

“అయితే అతనితో కూడ పోయిన ఆ మనుష్యులు-ఆ జనులు
(కానానులోని జనులు) మనకంటె బలవంతులు; మనము వారి మీదికి
పోజాలమనిరి.”

సంఖ్యాకాండము 13:31

నీవు దేవునికి అవసరము. కాని నీ పై నీకు నమ్మకము లేకపోతే, దేవుడు
నీలో ఉంచిన సామర్థ్యాన్ని నీవు నమ్మకపోయిన పక్షంలో, నిన్ను నీవు నిర్వీర్యునిగా
చేసుకుంటావు. అందువల్ల నీ ప్రక్కనున్నవారు నీ స్థానంలో దేవుని ద్వారా
వాదబడడం చూస్తూ ఉండిపోయే పరిస్థితి ఏర్పడుతుంది.

ఏ మానవుడు అతిశయించకుండునట్లు దేవుడు జ్ఞానులైన వారిని సిగ్గు
పరచుటకు బలహీనులను, బుద్ధిహీనులను ఏర్పరచుకొని తన పనిని జరిగించు
కొనుచున్నాడు. (1 కొరింథీయులకు 1:27,29).

దేవుడు నీ విషయమై ఎక్కువ పట్టింపు కల్గియున్నాడు. కాని, నీ
బలహీనతలయందు కాదు. సంఖ్యాకాండం 13వ అధ్యాయంలో వేగులవారికున్న
సమస్య ఏమనగా వారు దేవునిపై ఉంచవలసిన తమ దృష్టిని తొలగించుకొని,
రాక్షసులపై తమ దృష్టి నిలిపారు. ఆ దేశంలో నిజంగానే రాక్షసులున్నారు గాని
ఇశ్రాయేలీయులు ఆ రాక్షసులవైపు చూడకూడదు.

నా జీవితంలో కూడా కొందరు రాక్షసులున్నారు. నేను వారిపై దృష్టి
నిలుపలేదు. నేను నాదృష్టి దేవునిపైనే ఉంచాను. ఆయన ఏది చేస్తానని వాగ్దానం
చేశాడో దానిని జరిగిస్తాడని నమ్మి దానిపైనే నేను దృష్టి ఉంచాలి.

నీ జీవితంలో కూడా అదే సత్యము. నీలోని ఆత్మ నీజీవితంలో గొప్ప
సంగతులు జరిగించాలని కోరుతున్నాడు. అయితే నీ యొక్క వ్యతిరేక దృక్పథాల

ద్వారా, ఆలోచనలద్వారా మాటల ద్వారా ఆత్మపురుషుని అణగద్రొక్కగోరితే, దేవుడు దేనిని స్వాధీన పరచుకోవాలని నిన్ను కోరుచున్నాడో దానిని నీ జీవితములో జరిగించుటకు ఆ ఆత్మపురుషుడు నీకు సాయం చేయలేడు.

దేవుడు మృతులకు జీవమిచ్చును

“తాను విశ్వసించిన దేవుని యెదుట, అనగా మృతులను సజీవులనుగా చేయువాడును, లేనివాటిని ఉన్నట్టుగానే పిలుచువాడు నైన (ముందుగానే చెప్పి వాగ్ధానము చేసిన వాడు) దేవుని యెదుట, అతడు మనకందరికి తండ్రయ్యెయున్నాడు — ఇందునుగూర్చి, “నిన్ను అనేక జనములకు తండ్రీనిగా నియమించితిని” అని వ్రాయబడియున్నది. (అనగా అబ్రాహాము మనకు తండ్రీగా నియమింపబడ్డాడు.)”

రోమా 4:17

దేవుని వాక్యానుసారముగా ఏదిచేసినను లేక ఏదైనా ఆవిధముగా యున్నచో అది పాపముగాదని అబ్రాహాముకు తెలిసియుండెను.

అబ్రాహామునకు ఒక బిడ్డకూడా పుట్టుకమునుపే, అతడు అనేక జనములకు తండ్రీగా నియమింపబడ్డాడని దేవుడతనికి చెప్పాడు. అయినను అది ఎట్లు సాధ్యపడుతుంది. అబ్రాహాము వయసు మళ్లినవాడుగాను, అతని భార్యయైన శారా గొడ్డ్రాలుగా నుండెను.

అయితే దేవుడు “చచ్చిన వారికి జీవమిచ్చువాడు.” చచ్చిన శారా గర్భానికి జీవమిచ్చుట ద్వారాను, అబ్రాహాము యొక్క చచ్చిన దేహానికి చురుకుదనము నిచ్చుట ద్వారా దేవుడాసంగతిని ఋజువు చేశాడు. దేవుడు “లేని దానిని (ఆయన ముందు చూపుతో పలికినది మరియు ఒట్టు పెట్టునవి.) అవి ఉన్నవని (ఇది వరకే ఉన్నట్లుగా) పిలిచేవాడును” అయియున్నాడు.

ఈ లేఖనభాగమును ఆధారము చేసికొని, దేవుడు తన వాక్యములో దేనినైతే వాగ్దానము చేసినాడో దాని విషయమై మన నోటితో పలుకు మాటలు వాక్యానుసారముగా నుండవలెను. ప్రతి విషయానికి మనము ఆవిధంగా ఆధారము లేని మాటలు మాటలాడాలని నా ఉద్దేశ్యం కాదు. అయితే దేవుని వాక్యములో మనకివ్వబడిన వాగ్దానాల విషయంలో మనమాలాగు చేయాలి.

దేవుని వాక్యము మననోటితో ఒప్పుకొనుటద్వారా మనం ఫలితము చూడవచ్చు:

“అప్పుడు దేవుని దృష్టియందును మానవుల దృష్టియందును నీవు దయనొంది మంచివాడవని అనిపించుకొందువు.” (తీర్పు తీర్చబడుదువు).

సామెతలు 3:4

నా జీవితములో జరిలమైన సమస్యలుండేవి. అయినను దేవుని వాక్యము నా జీవితములో కార్యము జరిగించినందున నేను ఇప్పుడు ఎంతో స్వేచ్ఛగా విజయంతో నడుచుకోగల్గుచున్నాను. నేను గభాలున పడకమీద నుండి క్రిందపడి గభాలున లేచినటువంటి జయమును గూర్చి మాటలాడుటలేదు. మూడు వారాల కొకసారి ఏదో బైబిలు కూడికలో విన్నటువంటి మాటలు మీకు చెప్పట లేదు. పరిశుద్ధాత్ములో బాప్తీస్మము పొందిన తరువాత నేను బైబిలు పఠనములో పూర్తిగా నిమగ్నురాలనైతిని. నా జీవితంలో దేవుని వాక్యమును ఎడతెగక ఘనపరచుట ద్వారా జయమును అనుభవించ గలుగుతున్నాను.

దయను గురించిన వచనాలు అనేకసార్లు నాకై నేను చదువుకున్న తరువాత నేను దయాప్రాప్తురాలనుగా కావలెనని ఎదురుచూచాను. మనము దేవుని దయగల్గియున్నామని, మరియు దేవుడు మనుష్యుల దయను మనకనుగ్రహిస్తాడని అనేక పర్యాయములు బైబిలు చెబుతుంది. అది తప్పుగానున్న గర్వముతో కూడిన దృక్పథముకాదు. అది అయోగ్యమైనది కూడా కాదు. అది బైబిలులో నాకివ్వబడిన వాగ్దానము.

దేవుని వాక్యము నిన్ను గూర్చి ఏమి చెప్పుచున్నదో దానిని పదే పదే నీవు పలికినయెడల నీకు అనుకూలమైన ఫలితములు కలుగును. కాని ఆ విధముగా ఫలితములు వచ్చుటకు కొంత సమయము, ప్రయత్నము కూడా కావలసి యుండును.

ఈ పుస్తకములో నేను మీతో పంచుకొనుచున్న విషయాలు దేవుడు మొదట నాకు నేర్పించిన సమయములో నేను అధికమైన శరీర బరువుతో బాధపడు చుంటిని. నేనుండవలసిన బరువు కంటే ఇరువది రెండు లేక ఇరువది అయిదు పౌండ్ల బరువు అధికముగా నాకుండేది. నా పూర్తి ఆకారమును చూచుకోగలిగిన ఒక అద్దము యొద్ద నిలుచుండి, “నేను సరిగానే తింటున్నాను, నా బాహ్యరూపము అందంగాయున్నది, నా బరువు 135 పౌండ్లు మాత్రమే” అని నాపై నాకు నేనే చెప్పుకొనే దానను.

ఆ సమయములో నేను పలికినవేవి సత్యములుకావు. నేను సరిగా తినేదానను కాను. నా బాహ్య రూపము అంత అందంగా ఉండేది కాదు. నా బరువు 135 పౌండ్లు కాదు గూడా. నేను పలికేవి అన్ని నాకు జరగాలన్న ఉద్దేశంతో ఆ విధంగా చెప్పేదానను.

ఇతరుల దగ్గరకు వెళ్లి వారి భుజాలమీద చేయివేసి, “చూడండి, నేను చక్కగా తింటున్నాను, నా బాహ్య రూపము బాగుంది, నా బరువు 135 పౌండ్లు మాత్రమే” అని ఎప్పుడు చెప్పలేదు. కాని ఈ విషయాలు నా స్వంత జీవితంలో వ్యక్తిగతంగా నాకు నేనే చెప్పేదానను.

**మన మాటలేలాగు ఉండునో
మన జీవితంకూడా ఆలాగే యుండును**

“అనేకవిషయములలో మనమందరము తప్పిపోవుచున్నాము.”

యాకోబు 3:2

మన జీవితమునకు అనుకూలము అవసరమైన దేవుని వాక్యములను సారీసారీకి వల్లించు అలవాటు ప్రతి విశ్వాసి కల్గియుండవలెను.

ఈ ప్రాముఖ్యమైన అలవాటును నీవిత వరకు నీ అనుభవములో పెట్టుకోకపోతే, ఈ రోజునుండైనా ప్రారంభించండి. మంచి విషయాలను తలంచి నీ నోటితో వాటిని పలుకుటకు ప్రారంభించు. “యేసు క్రీస్తులో నేను దేవుని నీతియైయున్నాను. నేను దేనిని చేయబూను కొనుచున్నానో అది వర్ణింతుంది. నాకు ఆయాకృపావరములు, తలాంతులు గలవు. దేవుడు నన్ను వాడుకొనుచున్నాడు. నేను ఆత్మఫలములను ఫలించుచున్నాను. నేను ప్రేమలో నడుచుకొనుచున్నాను. నాలో సంతోషము ప్రవహించుచున్నది. నేను చక్కగా తినుచున్నాను. నాపై రూపము అంగీకార యోగ్యముగా నున్నది. నాకు తగినంత బరువున్నది.”

దేవుడు మనకు మేలులు కలుగచేయాలని ఆశించినప్పటికి మన నోటి మాటల ద్వారా మన జీవితాలను చక్కగా ఉంచుకోవడం ద్వారానే వాటిని పొందగలమని బైబిలు బోధించుచున్నది. దేవుడు మన విషయమై తన వాక్యములో చెప్పిన మేలైన సంగతులను నమ్మి మన నోటితో ఒప్పుకొనుట ద్వారా దేవుడు మన కొరకు సిద్ధపరచిన దీవెనలను స్వతంత్రించుకొనగలమని బైబిలు బోధించుచున్నది.

3



ఇతరులతో నీవు పోల్చుకొనవద్దు

అభద్రతా భావమును జయించుటకు మరో మెట్టు చాలా సులభమైంది. నిన్ను నీవు ఇతరులతో సరిచూచు కొనుటకుగాను ఇతరులతో పోల్చుకొనవద్దు.

ముఖ్యముగా నీపైని నీకే గట్టి నమ్మకము లేకపోతే, ఇతరులతో పోల్చుకొనుట మంచిది కాదు. నీకంటే కొంచెము మెరుగైన రీతిగా చేయగలిగిన వారిని చూచే పర్యంతము, నేను బాగానే చేయగలుగుచున్నానని నీవనుకుంటావు.

ప్రార్థించుటను ఉదహరణగా తీసుకొందాము. దేవునితో వ్యక్తిగతంగా ముచ్చటించడము కూడా కొన్నిసార్లు అపరాధభావాన్ని కలుగజేస్తుంది. అనగా ఇతరులతో నీవు పోల్చుకొనినప్పుడు, వారు చేసినంత దీర్ఘ ప్రార్థన చేయలేకపోతినే, వారు చేసిన ప్రార్థనలంత ఆత్మీయంగా నా ప్రార్థనలు లేవనుకుంటావు.

ఇతరులతో పోల్చుకొనుటను బట్టి అపరాధ భావం కల్గుతుంది

“నీకున్న విశ్వాసము దేవుని యెదుట నీమట్టుకు నీవే యుంచుకొనుము; తాను సమ్మతించిన విషయములో తనకుతానే తీర్పు తీర్చుకొననివాడు ధన్యుడు.”

రోమా 14:22

రోజుకి 30 నిమిషాలు మాత్రం ప్రార్థించిన రోజులు నా జీవితములో ఉండేవి. ఆ విధంగా ప్రార్థించుటకు తగిన అభిషేకమును నాపైనుండెను గనుక నేను సంతోషంగానే యుండేదానను. ప్రతిరోజు అర్ధగంటసేపు ప్రభువుతో సహవాసము చేయుచు ఆనందంగానే ఆ దినాలు గడిపేదానను.

అయితే ఒకరోజు ఒక బోధకుడు రోజుకు నాలుగు గంటలు ప్రార్థించే వాడనని చెప్పినప్పుడు, నేను కుడా ఆలాగు చేద్దామని ఉదయాన్నే నాలుగు, ఐదు గంటలకు లేచి ప్రార్థించ మొదలుపెట్టాను. ఆ బోధకుని మాటలు విన్నప్పుడు, నేనెంత దౌర్భాగ్యురాలను అనుకున్నాను. నా ప్రార్థనా జీవితంతో నేను సంతృప్తి కల్గియుండినప్పటికీ, అతని మాటలతో పోల్చుకొని ఆ విధంగా తలంచాను. ఆయన వర్తమానం విని నేను దేవుని ప్రేమించకుండా ఉన్నానేమో అనుకున్నాను.

కొంతమంది బోధకులను దేవుడు మధ్యరాత్రి వేళలో లేపి ప్రార్థించమని చెప్పుతాడని వారన్నప్పుడు, “దేవా నా సంగతి ఏమి? నేనైతే పడుకొని నిద్రపోతున్నానే” అనుకునే దానను.

నాకు అటువంటి అపరాధభావము ఎందుకు కల్గింది? ఎందుకనగా, నాకు క్రీస్తులోనున్న స్థానం సురక్షితమైనది కాదన్న భావన నాలో ఉండినందువల్లనే.

నేను ఒక దైవసేవకురాలనైనందున నేను పలికే మాటలను బట్టి ఎంతో జాగ్రత్తపడతాను. ఎందుకంటే నా బోధ వినువారిలో చాలామంది విశ్వాసములో స్థిరులు గాలేరు. నేను నా విషయమై సాక్ష్యం చెబితే నా బోధవినువారు నాతో

పోల్చుకొనే ప్రమాదం ఉంది. కనుక నేను బోధించేటప్పుడు, నేను ఎంతసేపు, ఎట్లు ప్రార్థిస్తానో, ఏయే విషయాల కోసం ప్రార్థిస్తానో అన్న విషయాలపై మాటలాడకుండా జాగ్రత్తపడతాను.

మనమందరము, వ్యక్తిగతంగా ఇతరులతో పోల్చుకొన అవసరము లేనివారము

“ఈ విషయమందు క్రీస్తునకు దాసుడైనవాడు దేవునికి ఇప్పుడును మనుష్యుల దృష్టికి యోగ్యుడునై యున్నాడు.”

రోమా 14:18

మనం ఇతరులతో పోల్చి చూచుకునేంతవరకు ఎంతో యోగ్యులుగానే యున్నామనుకుంటాము. అయితే ఇతరులతో పోల్చుకున్నప్పుడు మనము ఎందుకు పనికిరాని వారమన్న తలంపు మనకు కలుగుతుంది.

కనుక నిన్ను నీవు ఇతరులతో పోల్చుకొనవద్దని బ్రతిమాలుచున్నాను. వారి పై రూపానికి పోల్చుకుంటే నీ పై రూపమెట్లున్నది? వారి ఉద్యోగస్థితి నీ ఉద్యోగస్థితి కంటే ఎంత ఉన్నతమైనది? వారి ప్రార్థన జీవితమునకు పోల్చుకుంటే నీ ప్రార్థన జీవితము ఎంత అల్పము? నీవు వాక్యం ప్రకటించే సమయాలకంటే వారు ఎంత ఎక్కువ సమయం వాక్యం ప్రకటిస్తారు? అన్న ప్రశ్నలు మనలో నిరుత్సాహమును కలిగిస్తాయి.

అదేరీతిగా నీకు కలిగే శ్రమలను ఇతరులకు కలిగే శ్రమలతో పోల్చుకోకూడదు. నీ బాధలను ఇతరుల బాధలతో పోల్చుకోకూడదు. నీ ఉద్యోగం నీకు కొంత కష్టంగా అనిపించవచ్చు. అంత మాత్రాన ఇతరులను చూచి, “నీవెంత అదృష్టవంతుడవు, నాకెన్ని కష్టాలు కలుగుతున్నవి. అన్ని మేళ్లు నీకే కలుగుతున్నాయి కదా” అని అనకూడదు.

ఉదాహరణకు ఒకే వాడకట్టులో నున్న ఇద్దరు యౌవనరాండ్రు తిరిగి జన్మించారనుకోండి. దాదాపు 10 సంవత్సరాలు ప్రార్థించినా వారిరువురి భర్తలకు తిరిగి జన్మించిన అనుభవము కలుగలేదు. అయితే అదే వీధిలో నున్న ఒక స్త్రీ తిరిగి జన్మించింది. ఆ తరువాత రెండు వారాలకే ఆమె భర్త మారుమనస్సు పొందాడు. ఆత్మచేత నింపబడి వాక్యం ప్రకటించే స్థాయికి చేరుకున్నాడు.

దేవుడు చేయుపని ఆయనకు తెలియును

“నేను మిమ్మునుగూర్చి ఉద్దేశించిన సంగతులను నేనెరుగుదును, రాబోవు కాలమందు మీకు నిరీక్షణకలుగునట్లుగా అవి సమాధానకరమైన ఉద్దేశములేగాని హానికరమైనవి కావు; ఇదే యెహోవా వాక్కు.”

యిర్మియా 29:11

నీ జీవితానికి తగిన ప్రణాళిక, దేవుడు కల్గియున్నాడని నీవు నమ్మకపోతే, నీచుట్టూ ఉన్నవారిని చూచి ఇట్లు అందువేమో! “నాలో ఏ తప్పుంది? గత పది సంవత్సరాల నుండి ప్రార్థిస్తున్నాను. కాని నా ప్రార్థనలకు జవాబు రావడం లేదు. నీవు రెండు వారాల నుండి ప్రార్థిస్తుంటే దేవుడు నీకు ఎంత మేలు చేశాడో చూడు!”

పలుమార్లు ప్రజలు నాతో వారు దేవుని సంఘములో చేయు సేవను గురించి, వారిచ్చు పదోవంతును గురించి, వారు దేవుని ప్రేమించుటను వారి చేతనైనంత చేయుచున్నామంటారు. వారు ఆయనను తీరకుండా ఉంటున్నాయని వారంటారు. అయితే వారి చుట్టూ ఉన్న వారు ఏమి చేయకున్నప్పటికీ, దేవుడు వారి అక్కరలు తీరుస్తున్నాడని వారంటారు. ఆ విధంగా ఎందుకు జరుగుతుంది?

ఇటువంటి ప్రశ్నలకు ఫలాని జవాబు అని నేను వెంటనే చెప్పలేను, అయితే ఒక సంగతి నేను చెప్పగలను. దేవుడు చేయుచున్న కార్యములు ఆయన ఎందుకు

చేయుచున్నాడోనన్న సంగతి ఆయనకు బాగుగా తెలియును. ఈ మాట మనం నిజంగా నమ్మితే ఎంత గొప్పశాంతి మన హృదయాలను నింపుతుందో చూడండి.

వెలి చూపునుబట్టి గాక విశ్వాసము ద్వారానే నడుచు కొనవలెను

“వెలి చూపువలన కాక విశ్వాసమువలననే నడుచుకొను చున్నాము.”

2 కొరింథీయులకు 5:6

కొందరు సేవకై దేవుని పిలుపు విన్నప్పుడు, వారు ఇతరులెవ్వరు అనుభవించని సంగతులగుండా పోవలసి వచ్చును.

నేను సేవకు పిలువబడినప్పుడు, దాదాపు నాలుగు లేక ఐదు సంవత్సరాలు ఎన్నో అనుభవాలగుండా పోవలసివచ్చెను. అందువల్ల ఎవరైనా దేవుని సేవించుటకు నా యొద్దకు వస్తే వారిపై ఎంతో జాలి కనికరము చూపిస్తాను. చేతులుంచి ప్రార్థించినంత మాత్రాన వారి యొక్క అక్కరలు తీర్చబడని సంగతులెన్నోయుండును. అవి వ్యక్తిగత అనుభవం ద్వారానే తెలియబడును. నాకు కల్గిన అనుభవమే నన్ను పరిచర్య కొరకు సిద్ధపరచింది.

నేను నా పరిచర్య ప్రారంభించిన దినాలలో, “ఎందుకు, దేవా ఎందుకు యీలాగు జరుగుతుంది? నేను నిన్నే నిజంగా నమ్ముతున్నాను. అయితే ఈ సంగతులు నా జీవితములో ఎందుకు కలుగుచున్నవి?” అని వాపోయాను.

అనేకసార్లు కొన్ని పరిస్థితులను మనం పూర్తిగా అర్థం చేసికోలేము అయితే ఆ సంగతులు పూర్తిగా జరిగిపోయిన తరువాత వాటిలో కల్గిన జయము కొరకు ఆనందిస్తాము. అట్లు జయము పొందిన తరువాత ఒక సంవత్సరం గడచినప్పుడు మాత్రమే, “ఇప్పుడు నాకు అర్థమౌతుంది” అంటాము.

కొన్నిసార్లు ఎన్ని అనుభవాలగుండా పోయినను మనకు ఆ సంగతులను గూర్చిన సంజాయిషీ తెలియదు. అయితే దేవుని యందు విశ్వాసముంచిన యెడల, ఆ సంగతులు మనకు అర్థము కాకపోయిననూ, మన విశ్వాసము అధికమగును.

ఇతరులతో పోల్చుకొనవద్దు; నీకు చూపబడిన మార్గంలో సాగిపొమ్ము

“అతడు ఎట్టి మరణమువలన దేవుని మహిమపరచునో దాని సూచించి ఆయన ఈ మాట చెప్పెను. ఇట్లు చెప్పి-నన్ను వెంబడించుమని అతనితో అనెను.!

పేతురు వెనుకకు తిరిగి, యేసు ప్రేమించిన వాడును, భోజనపంక్తిని ఆయన రొమ్మున ఆనుకొని—ప్రభువా, నిన్ను అప్పగించువాడెవడని అడిగిన వాడునైన శిష్యుడు తమ వెంట వచ్చుట చూచెను.”

పేతురు అతనిని చూచి—ప్రభువా, యితని సంగతి ఏమగునని యేసును అడిగెను.

యోహాను 21:19-21

మనకున్న కృపావరములను, తలాంతులను ఇతరులయొక్క కృపా వరములతోను, తలాంతులతోను పోల్చుకొనకూడదు. అదేరీతిగా మనకు కల్గచున్న కష్ట పరీక్షలను ఇతరులకు కల్గియున్న కష్ట పరీక్షలతో పోల్చుకొన కూడదు.

పేతురు ముందుకాలములో ఎటువంటి శ్రమలు పొందబోవుచున్నాడో మన ప్రభువు అతనికి చూపించాడు. వెంటనే పేతురు మరియొకని సంగతిని ప్రస్తావించి, తనకు కల్గిన శ్రమలను, తన జీవిత పరిస్థితిని, అతని శ్రమలతో పోల్చుకొన గోరి, “ప్రభువా, ఈ మనుష్యుని విషయమేమిటి?” అని ప్రశ్నించాడు.

యేసు — నేను వచ్చువరకు అతడుండుట నాకిష్టమైతే అది నీకేమి? (ఆ సంగతిని నీవెందుకు పట్టించుకొనుచున్నావు). నీవు నన్ను వెంబడించుమనెను.

అందుకు ప్రభువు చెప్పిన సమాధానము మనకు కూడా వర్తించును. అనగా మనము ఒకరితో ఒకరము పోల్చుకొనుటకు పిలువబడలేదు గాని, ప్రభువు ఆజ్ఞకు విధేయులగుటకే పిలువబడ్డాము.

ఇతరుల ఆశీర్వాదములు మనకు కూడా కావలెనని ఆశపడకూడదు

“నీ పొరుగువాని యిల్లు ఆశింపకూడదు.”

నిర్గమకాండము 20:17

మనము కష్ట సమయాలలోగుండా పోవుచున్నప్పుడు, ఇతరులకున్న దానిని చూచి, “దేవా! ఇతరులు అంతగా ఆశీర్వాదించబడ్డారు. మరి నాకెందుకు ఆయాశీర్వాదము లేదు?” అని నీవనుకొనవద్దు. ఎందుకనగా అటువంటి ప్రశ్నలు, మనలో ఆశబోతుతనాన్ని కలుగచేస్తాయి.

నీ సహోదరులు, దీవింపబడినప్పుడు వారి విషయమై సంతోషించుము, వారికి శ్రమ సంభవించినప్పుడు వారితో పాటు దుఃఖించుము (రోమా 12:15). కాని ఏ విషయంలోను వారితో పోల్చుకొనవద్దు. దానికి బదులుగా, దేవునికి నీ విషయమైన వ్యక్తిగతమైన ప్రత్యేక ప్రణాళికయున్నదని నమ్ముము. ప్రస్తుతము నీ జీవితములో ఏమి జరుగుచున్నప్పటికి, ఇప్పుడు జరుగుచున్న సంగతులు నీ దృష్టికి ఎట్లు కన్పించిననూ సరే, దేవుడు నీ విషయమై తగిన జాగ్రత్త తీసికొనుచున్నాడనియు, బహుశ్రేష్టమైన దానిని నీ కొరకు ఆయన సిద్ధపరచు చున్నాడన్న భద్రతగల తలంపులతో నిండియుండుము. (1 పేతురు 5:7, రోమా 8:28)

4



నీ బలహీనతలను లెక్కచేయక నీకున్న శక్తియుక్తులను సాధకము చేసుకొనుము

నీ వ్యక్తిత్వాన్ని పటిష్ఠమైనదిగా తయారు చేసుకొనుటకు, ఆభద్రతా భావమును తొలగించుకొని నీపై నీకు గట్టి నమ్మకము కల్గించుకొనుటకు ఇది నాల్గవ మెట్టు. నీ దృష్టిని నీ శక్తి సామర్థ్యాలపై నుంచుము. మరో విధంగా చెప్పాలంటే, నీ బలహీనతలను పరిగణలోనికి తీసికోకుండ, నీకున్న శక్తి సామర్థ్యాలపై నీ దృష్టి సారించుము.

నీ శక్తి సామర్థ్యాలపై నీ దృష్టి కేంద్రీకరించుము

మన కనుగ్రహింపబడిన కృపచొప్పున వెవ్వేరు కృపావరములు కలిగినవారమైయున్నాము గనుక, ప్రవచనవరమైతే విశ్వాస పరిమాణము చొప్పున ప్రవచింతము; పరిచర్యయైతే పరిచర్యలోను, ...

రోమా 12:6

నటనా చాతుర్యములో గొప్ప పేరుపొందిన హెలెన్ హేస్, ఐదు అడుగుల ఎత్తు మాత్రము గల్గియుండెను. తన నటనా జీవిత ప్రారంభంలో, తాను ఇంకా నాలుగు అంగుళాల పొడవు అధికముగా ఉండి యుంటే, తాను గొప్ప సినీతారగా గుర్తింపు పొందియుండగలదని అనుకున్నారు. అయిననూ ఆమె తన ఎత్తు పెంచుకొనుటకు ప్రయాస పడలేదు. కాని, తన రూపమునందు నటనయందు పొడుగ్గానున్నట్లు నటించుటలో చాకచక్యము సంపాదించెను. అందువల్ల రంగస్థలముపై పొడుగుగా నున్నట్లు ఆమె కనబడింది. నీకున్న శక్తి సామర్థ్యాలపైననే గాని, నీ బలహీనతలపై నీ దృష్టి కేంద్రీకరించవద్దు.

ఆమె, తాను కేవలము ఐదు అడుగుల ఎత్తు మాత్రమే ఉన్నానన్న దానిపై గాక, తన గొప్ప నటనాచాతుర్యము పైననే తన దృష్టిని కేంద్రీకరించి, ఎంత మాత్రము నిరాశను దరిచేరనీయలేదు. ఆ తరువాత, తన జీవిత దినాలలో, రాణులలో ఎత్తైన రాణిగా ఎంచబడిన స్కాట్లాండ్ దేశపు రాణియైన మేరి రాణి పాత్రను పోషించుటకు హెలెన్ హేస్ ఎంపిక చేయబడింది.

నీ శక్తి సామర్థ్యాలను పెంపొందించుకొను విషయంలోను నీ దృష్టిని సారించుము. నీకున్న హద్దు బాటులను చూచి నిరాశపడవద్దు.

దేవుడు దేనికొరకు నిన్ను పిలిచాడో దానిని నీవు చేయగలవు

“నన్ను బలపరచువానియందే నేను సమస్తమును చేయగలను.”

ఫిలిప్పీయులకు 4:13

ఈ మధ్యనే నేను ఒక చర్చి తలుపుపై ఈ క్రింది మాటలు వ్రాసియుండడం చూచాను, “దేవునియందు నమ్మిక యుంచుము, నీ యందు నీవు విశ్వాస ముంచుము; నీవు దేనినైనా చేయగలవు.” దీనిపైన వ్రాయబడిన మాటలు సరియైనవి కావు.

ఒకప్పుడైతే పై మాటలు ఎంత బాగున్నవి, అట్లు జరుగును గాక “ఆమెన్”, అని చెప్పియుండే దానను. కాని యిప్పుడు ఆ మాటలు సరియైనవి కావని నాకు తెలిసినవి. ఎందుకంటే నీవుగాని, నేనుగాని మనకున్న సంగతులు మనంతట మనం చేయలేము. అయితే దేవుడు దేనిని చేయుటకు మనలను పిలిచాడో దానిని చేయగలము. ఏ విధంగా ఉండడానికి దేవుడు మనలను పిలిచాడో ఆవిధంగా ఉండగలము.

అయితే ఈ పరిధిలో మనము సమతుల్యతను అనుసరించాలి. మనము ప్రోత్సాహక సభా సమావేశములకు వెళ్లినప్పుడు వారు చెప్పే ఉద్రేకపూర్వకమైన మాటలు వినియుండవచ్చు. “నీవు దేనినైనా చేయగలవు. నీవు తలంచితే చాలు దానిని చేయగలవు. నమ్మకముంచితే చాలు దానిని చేయగలవు, నేను దానిని చేయగలను అని నీ నోటితో చెబితే చాలు నీవు దానిని చేయగలవు” అని ఆ తరగతులలో బోధిస్తారు. అయితే వారు చెప్పేది కొంతవరకు మాత్రమే సత్యము. దానికి మించి ముందుకు పోయి అదే అసలైన సత్యము అనుకుంటే దానిని “సర్వము మానవత్వమే” అన్న వాదనను బలపరచినట్లు అవుతుంది. అందువల్ల, దేవుని వాక్యం మనలను గురించి దేనిని వాగ్దానం చేసిందో దానినే మన నోటితో పలకాలి.

మనము దేనిని జరిగించుటకు దేవుడు పిలిచెనో దానినే మనం చేయగలము. కృపావరములను బట్టి దేనిని చేయుటకు మనకు సామర్థ్యము ఇవ్వబడెనో దానిని చేయగలము. దేవుడు మన జీవితాలలో అనుగ్రహించిన కృపావరములను తెలిసికునే మార్గాలుకూడా ఉన్నవి.

నా స్వంత జీవితంలో నేను దీనిని నేర్చుకున్నాను. నేను ఈ కృపావరముల విషయములో అలసిపోయిన దానవైతే, దాని అర్థమేమనగా నేను నా స్వంతానికి ఆ పనులు చేయుటకు నిశ్చయించుకున్నానన్నమాట. లేదా కృపా సహితము కాని దానిని నేను చేయుటకు ప్రయత్నించుచున్నానని కూడా అర్థం వస్తుంది.

దేవుని కృపను నిరర్థకము చేయవద్దు

“నేను దేవుని కృపను నిరర్థకము చేయును.”

గలతీయులకు 2:21

దేవుడు మనలను ఆయాసపరచు నిమిత్తము వ్యర్థముగా పిలువలేదు.

మనలో ప్రతి ఒక్కరము కృపావరములచేత, తలాంతులచేత, శక్తి సామర్థ్యముల చేత నింపబడియున్నాము. దేవునితో మనము సహకరించినట్లైన దేవుడు బహుశ్రేష్టమైనవి మనకిచ్చును. అయితే గర్వంతో నిండి గొప్ప గమ్యాలను ఏర్పరచుకొని, మన సామర్థ్యానికి మించిన గురిని చేరాలనుకుంటే మనము నిరర్థకమైన వారమగుదుము. అప్పుడు మన లక్ష్యాలను సాధించలేము. దేవుని నిందించే స్థానములోనికి వస్తాము.

సమస్తమును చేయగల శక్తి క్రీస్తులోనున్నది

“నన్ను బలపరచువానియందే నేను సమస్తమును చేయగలను.”

ఫిలిప్పీయులకు 4:13

ఈ వాక్యమును బైబిలుకు సంబంధం లేకుండా అర్థం చేసుకుంటే మనము ఏదైనా చేయవలెనని కోరితే దానిని చేయగలమన్న అర్థం స్ఫురిస్తుంది. ఆ విధంగా, బైబిలులోని వచనాలను ఇతరవచనాలతో సంబంధంలేకుండా అర్థం చేసుకోవడానికి ప్రయత్నం చేస్తే, మనకనుకూలంగా అన్ని జరుగుననుకొంటాము. అయితే ఇతర వచనముల సందర్భానుసారంగా ఈ భాగమును 10వ వచనము నుండి చదువుదాము.

“నన్ను గూర్చి మీరిన్నాళ్లకు మరల యోచన చేయ సాగితిరని ప్రభువునందు మిక్కిలి సంతోషించితిని. ఆ విషయములో మీరు యోచన చేసియుంటిరిగాని తగిన సమయము దొరకక పోయెను.”

ఫిలిప్పీ సంఘస్తులు పౌలుకు కొంత కానుక పంపిరి. అది అతనికి ఎంతో సంతోషము కల్గించింది. ఆయన చెప్పదలచుకున్నదేమంటే, “స్నేహితులారా! మీరు నా యందలి ప్రేమను మరలా కనుబరచుచున్నందుకు నాకు ఇంత కాలానికి ఎంతో ఆనందంగా ఉంది” అని వ్రాసిన తరువాత, 11,12 వచనాలు వ్రాశాడు.

“నాకు కొద్దివ కల్గియున్నందున నేనీలాగు చెప్పుట లేదు. నేనెస్థితిలో నున్ననూ ఆస్థితిలో సంతృప్తి కల్గియుండుటకు నేర్చుకొనియున్నాను. (అనగా నేను కలతలేకుండుటకు, గలిబిలి లేకుండుటకు నేర్చుకొని యున్నాను).

దీనస్థితిలో నుండ నెరుగుదును, సంపన్నస్థితిలో నుండ నెరుగుదును.

(అనగా పౌలు దేనిని కావాలని వాంచించెనో వాటిని పొందలేకున్న సమయాలు అతని జీవితములో కల్గియుండెను. అనగా అతడు కోరినవిధంగా పరిస్థితులు అనుకూలించలేదు).

ప్రతి విషయములోను, అన్ని కార్యములలోను, కడుపు నిండి యుండుటకును, ఆకలిగొని యుండుటకును, సమృద్ధి కలిగి యుండుటకును, లేమిలో ఉండుటకును నేర్చుకొని యున్నాను.”

తన మనస్సులో ఉన్నవన్ని తాను చేయలేక పోయాడని, తాను ఏ పరిస్థితిలో ఉండుట గమనించినాడో ఆ పరిస్థితిలో ఏది శ్రేష్టమైన సంగతియో దానిని తాను చేయగలిగెనని, పౌలు మనకు సూచించుచున్నాడు. ఆ సందర్భంలోనే పౌలు “క్రీస్తునందు నేను సమస్తము చేయగలను” అన్న మాట ఉపయోగించాడు.

“సమస్తము చేయగలుగుట” అన్నమాటలలోని నిజమైన ఆర్థము

నన్ను బలపరచు వానినిబట్టి క్రీస్తులో నేను సమస్తమును చేయగలను. “నా అంతరంగములో బలము కల్గించు వానిని బట్టి, నేను ఏకార్యమునైన

చేయుటకు సిద్ధముగా ఉన్నాను. క్రీస్తులోని సమ్మద్ధిని బట్టి నేను స్వయం సమ్మద్ధి గల్గియున్నాను.”

ఫిలిప్పీయులకు 4:13

సందర్భానుసారంగా ఫిలిప్పీయులకు 4:13 చదివినట్లయిన, పౌలు చెప్పుచున్నది ఈ క్రింది అర్థము గల్గియున్నదని మనము గ్రహించవచ్చు: “నేను కోరినదంతా నాకున్ననూ, లేకపోయినను నేను సమాధానకరమైన స్థితిలో నుండగల్గిన కార్యమును దేవుడు నా జీవితములో జరిగించియున్నాడు. నా పరిస్థితులు నాలో ఉద్రేకము కల్పించేవైనప్పటికిని ఆ పరిస్థితిని అదుపులో పెట్టుకొని దీనుడనై యుండుట నేర్చుకొంటిని. నా పరిస్థితులు మేలైనవిగా లేకపోయినను, ఆ పరిస్థితిలో మనసుకొనుటకు నాకు అంతరంగ బలము గలదు. మారుతున్న పరిస్థితులను నా అదుపులో ఉంచుకొనుటకు క్రీస్తు నాకు బలము కల్పించుచున్నాడు.”

ఫిలిప్పీయులకు 4:13ను మిగతా వచనములతో సంబంధము లేకుండా చదివినట్లయిన మనకిష్టము వచ్చిన దేనినైనా చేయగలమన్న భావన మనకు కలుగుతుంది. అనగా ఎప్పుడైనా ఎక్కడైనా నేను అనుకొనినట్లుగా చేయగలనన్న భావన కల్గుతుంది. అయితే అటువంటి భావన సత్య విరుద్ధము. అయితే దేవుని చిత్తానుసారముగా కలుగు అభిషేకములో మనము నిలిచియుండవలెను.

దేవుడనుగ్రహించు అభిషేకములో నిలిచియుండుట

“మీతో కూడా క్రీస్తునందు నిలిచియుండునట్లుగా (సహవాసములో) మమ్మును స్థిరపరిచి అభిషేకించినవాడు (అనగా పరిశుద్ధాత్మ వరములతో నింపినవాడు) దేవుడే.”

2 కొరింథీయులకు 1:21

దేని విషయములో దేవుడు మిమ్మును ప్రత్యేక పరచి అభిషేకించలేదో దానిని చేయుటకు నీ జీవితములో ప్రయత్నించి కలవరపడి యుండవచ్చు. నీవు మొదట

అది దేవుని చిత్తమని తలంచి, తరువాత కాదని తెలిసికొని యుండవచ్చును. అట్లు తప్పు చేసినది, మీరు ఒక్కరే కాదు గాని, నేను కూడా చేశాను, ఇంకా ఎందరో ఆలాగు తప్పులో పడిరి. కనుక ఫలాని సంగతి దేవుని చిత్తమని మనమెట్ల గ్రహించగలము?

దేవుడు దేని విషయమైనా నీతో మాటలాడాడని నీవు నమ్మితే దానికి వాక్యసంబంధమైన ఆధారము ఒకటి ఉంటుంది. మరియు దానిని గురించి నీ హృదయములో గొప్ప సమాధానముంటుంది. నీవేమి చేసిన ఒక కార్యము జరుగుటలేదని నీకు కనబడితే, దేవుడు నీకు సాయము చేయని దానిని జరిగించాలనుకొనడం రాతిగోడకు నీ తలను కొట్టుకొనినట్లగును. దాని విషయమైన అభిషేకము నీకు లేనప్పుడు ఆ పని జరగనే జరగదు.

కొందరు చచ్చిన గుఱ్ఱము మీద స్వారి చేయ పూనుకొందురు. ఒకరు ఒక విషయంలో నాతో ఇట్లన్నారు. “గుఱ్ఱం చచ్చి ఏడు సంవత్సరాలయింది. దానిని దిగడం మంచిది” అన్నారు.

నీ భాగం నీవు నెరవేర్చు. ఏది మంచిదని నీవనుకొనుచున్నావో దానిని జరిగించు. నీ చేతనైనంత మట్టుకు నీవు చేయగల్గిన శ్రేష్టమైన దానిని చేయండి. ఆ తరువాత కలుగబోవు పర్యవసానమును దేవుని చేతిలో ఉంచుము. ఆ విధంగా నీవు చేయగల్గినదంతా చేయుచున్నావు. అనగా నీవు చేయలేని దానిని చేయుటకు ప్రయత్నము చేయుటలేదని, అందువలన దేవుడు చేయబోవు దానిలో నీ తలదూర్చడము లేదని తేటతెల్లమౌతుంది.

ఆ కార్యము దేవుని చేతులకు అప్పగించుము

“సమస్తము నెరవేర్చినవారై నిలువబడుడి...”

ఎఫెసీయులకు 6:13

దేనినైనా చేయుటకు దేవుడు నిన్ను పిలిచినట్లయిన, నీ భాగము నీవు నెరవేర్చి స్థిరుడవుగా నిలువబడుటకు జ్ఞాపకముంచుకొనుము. నీవు చేయగల్గినదంతా చేసిన తరువాత ఆ సంగతిని దేవుని చేతుల్లో వదలి నీ ఇతర పనులు చేయుటకు పూనుకొనుము. దేవుడు ఒకవేళ తాను జరిగించవలసినది ఆయన చేయని పక్షములో అది ఆయన సమయం కాదేమో! అది సరియైన విషయము కాదేమో! దానిని గూర్చి చర్చించుట నీ పనికాదు.

“నీవు చేసినరీతిగా నేనెట్లు చేయగలను? దేవుడు నీవు బోధించినట్లుగా బోధించుటకు నన్ను పిలిచాడు. అసలు నీవెట్లు ఈ పని ప్రారంభించావు?” అని సామాన్యంగా ప్రజలు నన్ను అడుగుతారు. మీకు జవాబు చెప్పడం సుకువైన పనికాదు. పరిచర్య ఫలాని రీతిగా ప్రారంభించండి అని సుకువైన మూడు పాఠాలు నేను నేర్పించ వీలుకాదు. దేవుడు నిన్ను పిలిచినట్లయిన ఆయనే తగిన ద్వారాలు తెరుస్తాడు. ఆయన తానే నిన్ను పట్టుకొంటాడు, సిద్ధపరుస్తాడు, కావలసిన ద్రవ్యమిస్తాడు, మరియు ఆ కార్యము జరిగిస్తాడు.

ఒక వ్యక్తికి అప్పగించినటువంటి పరిచర్య దేవుడు నీకిచ్చాడనుకోవడం మంచి విషయమే. అయితే నీ కుటుంబపరిధిలో దానిని గురించి నీవు మాటలాడాలి. దానిని దేవునికి నీకు మధ్యలోనే యున్న విషయంగా భావించాలి. అది దేవుని కోరిక చొప్పున కలిగినదైతే అది నెరవేరుతుంది. అది దేవుని వల్ల కలిగినది కాకపోతే అది నెరవేరదు. అంత మాత్రముచే నీవు చేతగాని వాడవనుకోగూడదు.

నీ మీద నీకు సదభిప్రాయముండాలి. తన పరిచర్యలో లేక వ్యాపారములో విజయవంతంగా సాగిపోవు వారిని చూచి “దేవుడు నన్ను అతని స్థానములో ఉంచినట్లయిన, ఆయన నాకు సామర్థ్యం కలుగజేస్తాడు. నాకు తగిన స్తోమత, సామర్థ్యం ఉంది” అనుకోవడంలో తప్పేమి లేదు. అయితే అటువంటి కోరిక నీ స్వార్థపరమైనది కాకుండునట్లు జాగ్రత్త పడాలి. అది నీ కొరకైన దేవుని చిత్తానుసారమైనదైతే, ఆ పని జరిగించుటలో నీకు గొప్ప ఆనందము కల్గును.

నీవు ప్రేమించువాటినే చేయుము నీవు చేయుచున్నవాటినే ప్రేమించుము!

ఏపనియైనా చేయుటకు దేవుడు నిన్ను పిలిచినయెడల, నీకు ఏ అవాంతరము సంభవించినప్పటికి ఆ పనిని నీవు ప్రేమిస్తూనే యుంటావు.

దేవ్, నేను కొన్నిసార్లు ఉదయం మూడు గంటలకే ఒక స్థలము విడిచి పోవలసి వచ్చును అనగా కేవలము మూడు గంటలు మాత్రమే మేము నిద్రించాము అన్నమాట. కనుక నిద్రచాలక, గుఱ్ఱం మీద స్వారి చేస్తు నిద్రించినట్లు, మా కారులో వెనుక చేరబడి నిద్రించేదానను. రోడ్డు ప్రక్కన ఉన్న మరుగుదొడ్లు వాడుకొనవలసి వచ్చేది. కొన్ని మరుగుదొడ్లు అంత శుభ్రంగా ఉండేవి కావు. హోటళ్లలో భోజనం చేయవలసి వచ్చేది. వాటిలో కొన్ని హోటళ్లు ఏ మాత్రము తృప్తి కలిగించేవి కావు. మేము బస చేయు కొన్ని హోటళ్లు మంచి ఏర్పాట్లు కలిగియుండేవి కావు. కనుక నిద్రలేవగానే నేను వంద సంవత్సరాల ముసలమ్మనా అనుకొనేదానను. కొన్ని హోటళ్లలో నా పడకనే వ్రాత బల్లగా వాడుకుంటూ చదువు కోవలసియుండేది.

నేను, నా భర్త, అపోస్తులైన పౌలు వలె, మాకిష్టములేని పనులు సారిసారికి చేయవలసి వచ్చేది. కాని మేము చేయు పనులన్ని ఇష్టపూర్వకంగానే చేసేవారము. ఒకవేళ అది దేవుని చిత్తానుసారమైనది కానియెడల నేను దానిని ప్రేమించ లేను గదా? కష్టము లెన్నియున్నా, అనానుకూలతలు ఎదురైనప్పటికీ, దేవుని పనిలో నిమగ్నులమై దేశమంతా తిరుగుటకు మాకు సంతోషం కలుగుతూనే యుంటుంది. ఏ పనినైనా చేయుటకు దేవుడు నిన్ను పిలిచియుంటే, దానిని చేయు సామర్థ్యం కూడా ఆయన కలుగజేస్తాడు. “నాకీపని ఏ మాత్రం ఇష్టం లేదు” అని అనుకుంటూ ఉంటే, అర్థమేమనగా ఎక్కడో ఏదో సరిగా లేదు అన్న మాట.

హెచ్చు కలుగజేయువాడు దేవుడే

“తూర్పునుండియైనను, పడమటినుండియైనను, అరణ్యము నుండియైనను హెచ్చుకలుగదు. దేవుడే తీర్పు తీర్చువాడు. ఆయన ఒకని తగ్గించును. ఒకని హెచ్చించును.”

కీర్తనలు 75:6,7

మానవులమైన మనము ఇతరులను “మీరేపని చేస్తారు?” అని సామాన్యంగా ప్రశ్నిస్తాము. దానికి వారు జవాబివ్వగానే, వారు ప్రస్తుతము చేయు పని కంటే ఇంకా హెచ్చుగా నుండాలన్న ఆశ వారిలో ఉంటే బాగుండునన్న వైఖరి మనం కనుబరుస్తాము.

పెద్ద ఉద్యోగం చేస్తూ ఎక్కువ బాధ్యతను వహించుటకు దేవుని నమ్ముకొని యుండుట సబబుగానే యుండును. అయితే ఇప్పుడు దేవుడు దేనిని మనకప్పగించినాడో దానిలో నిలిచి నమ్మకముగా నుండుట కూడా చాలా అవసరము.

ఈ లోక రీతిగా మనము అర్హులము కాకపోయినను, దేవుడొక పని ఇవ్వవచ్చు. అయితే కొందరు తమకు ఉన్నతమైన హోదా ఉంటేనే వారికొక అర్హత విలువ ఉంటుందను కొంటారు. అట్టి తలంపు వారి అభద్రతా భావమును చూపిస్తుంది. అట్టివారు దేవుని నడిపింపులేనివారై వారి ఇష్టప్రకారము ముందుకు అడుగు వేస్తారు. వారి ఉద్దేశ్యము సరియైనది కాదు గనుక వారు బోర్లగా పడిపోయే రోజు వస్తుంది.

దేవుడు మనకివ్వని స్థానమును సంపాదించుకొనుటకు ప్రయత్నించుట తెలివైన పని కాదని నేను తెలిసికొన్నాను. శరీరానుసారంగా ఎంతో ప్రయాసపడి ఆయాపనులు సాధించవచ్చు. అయితే దానివల్ల కలుగు పర్యవసానము సమాధానకరమైనదిగా నుండదు.

“దేవుడు తగిన సమయమందు మిమ్మును హెచ్చించునట్లు, ఆయన బలిష్ఠమైన చేతిక్రింద దీనమనస్సులై (తగ్గించు కొన్నవారై, మీ స్వంత అంచనా ప్రకారము తక్కువ వారము అనుకొని) యుండుడి.”

1 పేతురు 5:6

మనము నిజంగా సిద్ధపడి యున్నామని దేవుడు చూచినప్పుడు, ఆయా సంగతులను మన జీవితములలో ఆయన జరిగిస్తాడు. జీవితములో ఉన్నతమైన గురి గల్గియుండుము. కాని నీవు ప్రస్తుతము ఏ స్థానములోనున్నావో దానిని శ్రేష్ఠమైన రీతిలో జరిగించుటకు నీ మనస్సు నిలుపుకొనుము. దేవుడు నిన్ను హెచ్చించగోరినట్లుయిన, అట్లు హెచ్చించుటకు ఆయన సమర్థుడని నీవు ఎరిగి యుండాలి.

నీ సామర్థ్యం పై దృష్టి యుంచుము

“ఆయనను వీఠినన్నిటిని (వరములను, సామర్థ్యములను, లాభములను) ఆ ఆత్మ (పరిశుద్ధ ఆత్మ) యొక్కడే తన చిత్తము చొప్పున ప్రతివానికి ప్రత్యేకముగా పంచి యిచ్చుచు. కార్యసిద్ధి కలుగజేయుచున్నాడు.”

1 కొరింథీయులకు 12:11

కృపావరములు, తలాంతులు అను వాటిని పరిశుద్ధాత్మ ఒక్కొక్క వ్యక్తి యొక్క సామర్థ్యముచొప్పున పంచి ఇచ్చును. ఇతరులకు ఐదు కృపావరములు కల్గియుండగా మనకు ఒకే ఒక కృపావరము మాత్రము కల్గియుంటే దేవుడు మనయందు అసహ్యపడడు. అయితే మనకున్న ఆ ఒక్క వరమును మనము సరిగా వృద్ధి చేసుకోకపోతే ఆయనకిష్టులుగా ఉండలేము. (మత్తయి 25:14-30)

సంఖ్యాకాండములో దేవుడు వారికి స్వాధీనము చేస్తానన్న వాగ్దాన దేశమును వేగు చూచుటకు 12 మంది పంపించబడ్డారని మనం చూచాము. “అక్కడ

రాక్షసులున్నారు కనుక మనము దానిని స్వాధీనపరచుకోలేము” అని చెప్పుచూ ఆ 12 మందిలో పది మంది తిరిగి వచ్చారు. అయితే మిగిలిన ఇద్దరు, “అక్కడ రాక్షసులున్న మాట నిజమే గాని దేవుడు ఆ దేశమును మనకు ఇస్తానన్నాడు గనుక దానిని మనము స్వాధీనము చేసికోగలము” అన్నారు.

ఆ హెబ్రీయులలో పదిమంది వారికున్న హద్దుబాట్లు చూచారు. అయితే మిగత ఇద్దరు వారికున్న సామర్థంపై దృష్టి నిలిపారు. పదిమంది రాక్షసులపై దృష్టినిలిపారు. ఇద్దరు దేవునిపై దృష్టినిలిపారు.

నిన్ను నీవు మెచ్చుకొనే స్థితిలో నిలిచియుండాలంటే, నీవు ఉండవలసిన స్థితిలోనికి విజయవంతంగా రావాలంటే, దేవుడు దేనికొరకు నిన్ను సృష్టించాడో దానిపై దృష్టి యుంచి, నీ హద్దుబాట్లను లెక్కచేయక, దేవుడు నీ అందు బాటులో ఉంచిన సామర్థ్యంపై నీ దృష్టి కేంద్రీకరించాలి.

5



నీ కృపావరమును సాధకము చేసికొనుము

అభద్రతా భావమును జయించుటకు ఐదవ మెట్టు ఈ భాగములో మనము చూడనైయున్నాము. నీవు చేయవలసిన పనిని కనుగొని దానిని చక్కగా జరిగించుము. మళ్లీ, మళ్లీ ఆ పనిని చేయుము. అప్పుడు జరుగబోవునది నీకు తెలుసా? నీవు దానిని విజయవంతంగా చేయగలవు ఎందుకనగా ఆ పని చేయుటకు తగిన కృపావరము నీవు కల్గియున్నావు. అప్పుడు నిన్ను గురించి నీవు సదభిప్రాయము కల్గియుండ గలవు. నీవు సారిసారికి పడిపోవుటకు ఆస్కారముండదు.

నీ కృపావరమును గుర్తుపట్టుము

పరిచర్య (అను కృపావరము గల్గియుంటే) యైతే పరిచర్యలోను, బోధించువాడైతే బోధించుటలోను పని కలిగియుండము.

రోమా 12:7,8

నీవు బోధించువాడవైతే బోధించుము కాని ఆరాధనను నడుపుటకు ప్రయత్నించుము అని వాక్యము మనకు నేర్పించుట లేదు.

నేను కేవలము బోధించే కృపావరము మాత్రమే కల్గియుండే దానను గనుక నా విషయమై నేను ఎంతో దుఃఖపడేదానను. ఇతరులు జరిగించే వాటిని నేను కూడా చేయాలని ఎంతో ఆశపడేదానను. నేనెంతో పోరాడాను ప్రార్థించాను. బలమైన దుర్గములను పడద్రోశాను. నేనింకా ఎన్నో చేయగలనని సాతానుతో చెప్పాను. అయితే చివరకు వాక్యంబోధించుటకే నన్ను నేను పరిమితం చేసుకోవలసి వచ్చింది.

మా యింటి ప్రక్కన ఉన్న అమెను చూచి ఆమె చేసినట్లు టమాటాలు పండించడానికి, నా భర్త యొక్క బట్టలు కుట్టడానికి సమకట్టి ఒక సంవత్సరం గడిపాను. మా ఇంటి ప్రక్కనున్న అమెతో నన్ను నేను పోల్చుకొనుచూ ఆమెవలె సామాన్యమైన గృహిణిగా ఉండలేక పోవుచున్నానే అనుకొని నాలో ఏదో లోపమున్నదని అనుకునే దానను. నిజానికి టమాటలు పండించడం నా కిష్టం లేదు. నా భర్త బట్టలు కుట్టడం నా కిష్టం లేదు. ఇతరులు చేసే దానిని చేయాలన్న ప్రయత్నంలోనే మునిగిపోయాను.

నీవు సరిగా చేయలేని దానిని కొనసాగించవద్దు

“యెహోవా ఇల్లు కట్టించనియెడల దాని కట్టువారి ప్రయాసము వ్యర్థమే.”

కీర్తనలు 127:1

నేను సరిగా చేయలేని దానిని ఏదో ఒక రీతిగా చేయుటకు ఒక సంవత్సరకాలము ప్రయత్నించాను. అది చేయుటకు ప్రయత్నించినప్పుడెల్లా ఏదో ఒక తప్పు జరిగేది. ఒక చొక్కాయి కుట్టడానికి ఒక రోజంతా పడుతుండే అని ఎంతో నిరాశపడేదానను. అక్కడక్కడా టాకాలు వేసి సరిచేయడానికి సరియైన వైపున గాక తప్పుగా ఉన్న భాగాన వేశాను. తప్పు తెలిసికున్న తరువాత టాకాలను

ఊడదీయడానికి గంటల కొలది సమయాన్ని వృధాచేశాను. “ఎప్పుడు ఓడిపోవడమేనా?” అనుకొనేదానను.

ఏ విషయములో నీకు తగిన నేర్పు లేదో దానిని చేయుటకు సమయం వృధా చేయవద్దు. నీకు ఏ విషయములో తగిన సామర్థ్యం ఉందో దేవుడే నీకు చూపిస్తాడు. నీవు సామర్థ్యంతో పనులు చేయగల్గినప్పుడు, అవి నిన్ను సంతోషపెడతాయి.

మనకిష్టంలేని సంగతులు చేయడానికి దేవుడు మనలను బలవంతం చేయడు. మనం చేయలేని పనులను చేయుటకు మనమెందుకు ఎల్లప్పుడు ప్రాకులాడాలి? మనం చక్కగా చేయగల్గిన దానినే చేయుటకు ఎందుకు ముందుకు సాగిపోకూడదు? ఆ విధంగా చేయడం వల్ల మనకెంత హాయి అనిపిస్తుందో కదా!

ఏ పనులు చేయుటకు దేవుడు నిన్ను అభిషేకించెనో తెలుసుకొనుము

“అయితే ఆయనవలన మీరు పొందిన అభిషేకము (అనగా పరిశుద్ధమైన నియామకము) మీలో (ఎల్లప్పుడు) నిలుచుచున్నది. గనుక (అందువల్ల) ఎవడును మీకు బోధింపనక్కరలేదు.”

1 యోహాను 2:27

దేవుని పరిచర్యలో నిమగ్నులైన వారు, ఏ విషయాలలో వారికి అభిషేకము లేదో ఆ విషయాలను తామే చేయుటకు ప్రయత్నింతురు. ఇతరులు వాటిని చేయుచున్నారు గనుక వారు కూడా చేయాలనుకుంటారు.

నా ప్రయాణాలలో, పోరాటములో నిమగ్నులైన అనేకమంది దేవుని సేవకులను చూడగలిగాను. వారందరు వేరే సంఘాలవారు లేక సంస్థలవారు చేయుచున్న సంగతులను చేయుటకు ప్రయత్నిస్తున్నారు. అయితే వారికి ఆ పని చేయుటకు తగిన దైవాభిషేకము లేదు. ఇతరులు చేసిన పనులు వారు చేయలేకపోతే తాము వారికి సాటియైన వారు కాదనుకుంటారు.

అయితే దేవుడు మనకు ఏ కృపావరములిచ్చాడో మరియు ఏ విషయములో మనలను అభిషేకించాడో వాటినే మనం చక్కగా చేయగలము. దానికి వ్యతిరేకంగా చేయుటకు ప్రయత్నిస్తే మనము వత్తిడికి గురియౌతాము.

దేవుడు నీకిచ్చిన కృపకు మించి దేనిని చేయవద్దు

అందుకు యోహాను ఇట్లనెను — తనకు పరలోకము నుండి అనుగ్రహింపబడితేనే గాని యెవడును ఏమియుపొందనేరడు. (ఒక మనుష్యునికి పరలోకము నుండి ఇవ్వబడిన కృపావరముతో అతడు తృప్తిచెంది యుండవలెను. ఎందుకనగా పరలోకము నుండి గాక, వేరే మూలము మనకు లేదు).

యోహాను 3:27

ఒకడు కోరిన పరిమాణములో ఎంత పొందుకొనును? ఒకడు తనకైతాను ఎంత సేకరించు కోగలడు? పరలోకము నుండి ఎంత ఇవ్వబడుతుందో అంతమాత్రమే ఒకడు పొందగలడు.

అయితే మనము క్రైస్తవులము గనుక మనము తృప్తి కల్గియుండవలెను. ఇంకో బోధకుని వలె నేను బోధించలేకపోతే, నాకెంత వరకు చక్కగా బోధించుటకు చేతనగునో దానితోనే నేను తృప్తిచెంది ఫలానా సహోదరుని పరిచర్యవలె, ఫలాన సహోదరి పరిచర్యవలె నా పరిచర్య పెద్దగా లేక పోయినను, నాకున్నంతలో నేను తృప్తి చెందియుండాలి. కొన్నిసార్లు దేవుడు ఏదైనా ఒక కృపావరము మనకివ్వాలని కోరినప్పటికిని, దానిని అంగీకరించే స్థితిలో మనము లేక పోవచ్చును కూడా. దేవుడు పరలోకపు మెట్ల మీద నుండి తొంగిచూచి, “ఇప్పుడే ఆ వరము నీకిస్తున్నాను” అని చెప్పేటంత వరకు మనమెంత పోరాటము సల్పినా, కోపగించుకున్నా, అల్లరి చేసినా, కొట్లాడినా, ఫిర్యాదు చేసినా ఆ కృపావరము మనకు కలుగదు.

దేవుడు మనకివ్వగోరిన దానిని మనమెప్పుడు పొందుదుమో నీ వెరుగుదువా? ఆ వరమును దేవుడు మనకిచ్చుటకు సిద్ధపడినప్పుడే మనము దానిని పొందగలము. అంతవరకు మనకున్న దానితో మనము తృప్తి గల్గియుండుటకు నేర్చుకొనవలెను. (హెబ్రీయులకు 13:5) “తండ్రికి అన్నియు చక్కగా తెలియును” అన్న మాట మనము గుర్తుంచుకొనవలెను.

నీ వరమును వాడుకొనుము

మన కనుగ్రహింపబడిన కృపచొప్పున వెవ్వేరు కృపావరములు కలిగినవారమై యున్నాము గనుక, ప్రవచనవరమైతే విశ్వాస పరిమాణము చొప్పున ప్రవచింతము; పరిచర్యయైతే పరిచర్యలోను, బోధించువాడైతే బోధించుటలోను, హెచ్చరించువాడైతే హెచ్చరించుటలోను పని కలిగియుండము. పంచిపెట్టువాడు శుద్ధమనస్సుతోను, పైవిచారణ చేయువాడు జాగ్రత్తతోను, కరుణించువాడు సంతోషముతోను పని జరిగింపవలెను.

రోమా 12:6-8

నాకివ్వబడిన వరమేదో నేను కనుగొనవలెను అన్న మనస్సుతో నీ సమయం వృధా చేసికొనవద్దు. నీవు ఏ పని చేయుటలో నేర్పరియైయున్నావో ఆ పనిని చేయుటలో నిమగ్నుడవై యుండుము.

మెయిన్ అనే ప్రదేశములో సంఘమును అరాధన క్రమములో నడుపు ఒక స్త్రీ విషయమై నాకు జ్ఞాపకమున్నది. ఆమె ఎంతో చక్కగా ఇతరులను ప్రోత్సహించ గలదు. నేను వాక్య పరిచర్య చేయగానే, “ఇక్కడికి రండి,” “ఇక్కడికి రండి” అని నావెంటబడి నాకొరకు ప్రార్థించింది.

అమ్మా నీవెంత అద్భుతమైన బోధకురాలవు, చాలా అద్భుతమైన రీతిగా అభిషేకింపబడ్డావు అన్నది.

ఆ విధంగా ఎడతెగక చెప్పుడంవల్ల, ఆమెను వదిలించుకొని వెళ్లేసరికి, నేను ఎంతో గొప్పదానను అని నేను అనుకున్నాను. నాకు గాలిలో తేలియాడినట్లుంది.

కొన్నిసార్లు నేనెంతో పనిచేసి ఇక నిలువ బడుటకు కూడా శక్తి లేక క్రింద పడిపోయానా అనుకునేదానను. అట్టి సమయాల్లో ఈ ప్రోత్సహించువారు వచ్చి, నాతో ఎంత ఎక్కువగా మాటలాడితే, అంత సంతోషపడే దానను.

ప్రోత్సహించే వానితో దయ్యము చెప్పుమాట ఏమిటి? నీవు చేసే పని అనగా మనుష్యులను ప్రోత్సహించే పరిచర్య అంతగొప్ప పరిచర్య కాదులే అని చెబుతాడు. అయితే సంఘములో ఇట్లు ప్రోత్సహించుట చాలా ప్రాముఖ్యమైన పరిచర్యయే.

నీవు ప్రోత్సహించే కృపావరము కల్గిన వాడవైతే సాతాను నీతో నీవు బోధించుటకు లేక లేఖన అధ్యయనము చేయుటకు లేక ఒక సంఘకాపరిగా నుండుటకు ప్రయత్నించుము అని చెబుతాడు.

అయితే బైబిలు చెప్పేమాట ఏదనగా, ప్రోత్సహించువాడు ప్రోత్సహించుటలో నిమగ్నుడై యుండాలి. నీవు బోధించు వాడవైతే బోధించుటలో నిమగ్నుడవై యుండాలి. నీవు పరిచర్య వరము కల్గియుండిన యెడల పరిచర్యలో నిమగ్నుడవై యుండాలి. నీవు ఇతరులకు నీ చేయి చాచి సహాయము చేయువాడవైతే సహాయము చేయుటలో నిమగ్నుడవై యుండాలని దేవుని వాక్యము చెప్పుచున్నది.

సహాయములందించు పరిచర్య

“పంచి పెట్టువాడు శుద్ధమనస్సుతోను, పైవిచారణ చేయువాడు జాగ్రత్తతోను.....పని జరిగించవలెను”

రోమా 12:8

క్రీస్తు శరీరము నందు సహాయము చేయువాడవైతే, పంచిపెట్టు విషయము నీ ప్రాముఖ్యమైన పరిచర్యగా చేసికొనుము. ఇతరులకు పంచిపెట్టు వానిగా

నీవుండాలని ప్రభువుకిష్టమైతే, ఇతరులకు పంచిఇచ్చేటటువంటి స్తోమత ప్రభువు నీకు కలుగ చేస్తాడని మనకు తేట తెల్ల మగుచున్నది. “పంచిపెట్టువాడు” అను పదజాలము సహాయము చేయువారిని సూచిస్తుంది. క్రీస్తు శరీరములో సేవకులుగా ఉండేవారు, సహాయకులుగా ఉండేవారు ఎంతోమంది ఉన్నారు. పరిచర్య కొనసాగుటకు వీరెంతో ప్రాముఖ్యమైన వారు.

బలమైన నాయకులను దేవుడు లేపి నాయకత్వము కొరకైన అభిషేకము వారిపై ఉంచుతాడు. ఎంతోమంది ప్రజలను చక్కగా నడుపుచు సంగతులలో అవకతవకలు లేకుండా చూచుట అనేది ఒక దైవికమైన వరము. ఎవరికైతే ఆ వరము లేకుండా, మనుష్యులకు నాయకునిగా నుండ గోరుతాడో వాడు గొప్ప కష్టములోనికి జారిపోతాడు.

ఒకవేళ ఒకడు నాయకునిగా నుండే వరము కల్గియున్ననూ, అన్ని సంగతులు అతడే చేయగల్గియుండడు. కనుక అతనికి సహాయము చేయుటకు అతని చేతులు బలపరచుటకు, అతని కొరకు ప్రార్థించుటకు దేవుడు ఇతరులను అభిషేకించును.

దేవుడు ఒకవేళ అటువంటి పరిచర్య నీకిచ్చినట్లయిన, ఆ పరిచర్యను శక్తికొలది చేయుము. ఎందుకనగా సహాయము చేయు పరిచర్య ఎంతో ప్రాముఖ్యమైనది.

కొందరు ఏమనుకొందురంటే “నేను కేవలము సహాయకుడను మాత్రమే” అని నీరసముగా పలుకుతారు. కాని బైబిలులో సహాయము చేయు పరిచర్య ఎంతో గొప్పగా పొగడబడింది. సంఘములో ఇతర పరిచర్యలు చేయువారికంటే సహాయము చేయువారి సంఖ్య అధికముగా ఉంటుంది.

ఇతరులకు సేవలందించు పరిచర్యకు దేవుడు నిన్ను పిలిస్తే ఎంతమాత్రము సిగ్గుపడవద్దు. ఎందుకనగా సేవలందించి సహాయము చేయు పరిచర్య పరిశుద్ధాత్మయొక్క ప్రధానమైన పని.

పరిశుద్ధాత్మయే నిజమైన సహాయకుడు

నేను తండ్రిని వేడుకొందును. మీయొద్ద ఎల్లప్పుడు నుండుటకై ఆయన వేరొక ఆదరణకర్తను (అలోచనకర్తను, సహాయకుని, విజ్ఞాపనకర్తను, ఉత్తరవాదిని, బలపరచువానిని); అనగా సత్యస్వరూపియగు ఆత్మను మీకనుగ్రహించును.

యోహాను 14:16

సహాయమునందించు పరిచర్య ఎంతో గొప్పది, అద్భుతమైనది, శక్తి వంతమైనది. పరిశుద్ధాత్మ సహాయము చేయు పరిచర్యనందించుచున్నాడు. ఆ పరిచర్యకు ఆయన నాయకుడు, ఆయన సహాయకుడు. ప్రతి విశ్వాసితో పాటు కలిసి నడచువాడు ఆయనే. అవసరమైన సహాయము చేయుటకు ఆయన మనతో నుండును.

కేవలము మేము సహాయకులము మాత్రమే అని కొందరు సిగ్గు పడుతూ చెప్పుకొందురు. ఆ పరిచర్యను అధిగమించి ఇంకా ఏదో కావాలన్న మనస్సు చూపించుటకు ప్రయాస పడతారు. అయితే పరిశుద్ధాత్మ చేయు అసలైన పనిలో వారు నిమగ్నులైయున్నారని వారు మరచిపోతారు.

నీవున్న స్థలములోనే ఆశీర్వాదకరముగా నుండుము

“కరుణించువాడు సంతోషముతోను పని జరిగింపవలెను.”

రోమా 12:8

దేవుని యొద్దనుండి కల్గిన వరములను పొందినాము గనుక, నీవు నేను చేయగోరు పనులు కొన్నియున్నవి. అవి అంత ప్రాముఖ్యమైనవి కావు అని మనము తలంచు కొందుము. కాని అవి ప్రాముఖ్యమైనవే. అవి ప్రాముఖ్యమైన పని మనకు తెలియబడినప్పుడు మనము వాటిని సంతోషంతో జరిగిస్తాము.

నీకున్న వరములు అతిసామాన్యమైన వైనప్పటికిని, నీవు ఇతరులకు ఆశీర్వాదకరముగా నుండగలవు. నీవు మంచి వంట వండేవాడవైతే నీవు ఇతరుల దీవెన కొరకు నీ వరమును వాడవచ్చును.

ఒక రాత్రి మా స్నేహితురాలు నాకు నా భర్తకు మంచి సూపు (చారు) తెచ్చింది. నా జీవితమంతటిలో అటువంటి రుచిగల సూపు (చారు) నేను సేవించలేదు. ఆ సూపును గురించి ఎన్నోదినాలు జ్ఞాపకం చేసుకున్నాము.

తరువాత ఆ స్నేహితురాలు చెప్పిందేమంటే, తాను సూపు తయారు చేసినంత సేపు, “ఈ సూపు జాయిస్ కోసమే చేస్తున్నాను” అనుకొని తయారుచేసిందట. కాని “జాయిస్ నేను తయారు చేసే ఈ సూపు (చారు) తనకు తాగవలసిన అవసరముందా?” అనే ఆలోచనతో ఈ ఆలోచనను మానుకున్నాము.

మనము ఇతరులకు దీవెనకరంగా ఉండకుండా ఉండాలని సాతాను ఎన్నిసార్లు మనలను మోసం చేసిందో కదా! ఇతరులకు దీవెనకరంగా ఉండడమే చాలా గొప్ప కార్యమని నీకు తెలుసా? “నాకున్న కృపావరమేది?” అని ఆలోచించుటలో నిమగ్నుడవు కావద్దు. కాని నీవు దేనిని సంతోషంగా చేయగలవో దానిని చేయడానికి ప్రారంభించు. నీవు చురుగ్గా ఉండుటకు నీకున్న వరములో కొనసాగించి ఆ పనిని చేయండి.

ఇతరులను సంతోషపరచగోరితే, వారిని సంతోషపరచే కార్యములో నిమగ్నుడవు కమ్ము. ఇతరులకు ఇచ్చుట నీకు ఇష్టమనిపిస్తే, ఏదో ఒకటి ఇవ్వాలి. సహాయము చేయండి. అందరికి దీవెనకరంగా ఉండండి.

ఏదో గొప్ప ఆత్మీయకార్యం చేయాలని అనుకోవద్దు. మనం చేసే పనులలో చాలా పనులు నిజానికి ఎంతో ఆత్మీయమైనవే. మనం గొప్ప ఆత్మీయమైన కార్యములని వేటిని గురించి అనుకొనుచున్నామో వాటికంటే అవి దేవునికి ప్రియమైనవిగా నుంటాయి.

నీవరమును ప్రజ్వలింప చేయుము

“ఆ హేతువుచేత నా హస్తనిక్షేపణమువలన నీకు కలిగిన దేవుని కృపావరము ప్రజ్వలింప చేయవలెనని నీకు జ్ఞాపకము చేయుచున్నాను.”

2 తిమోతి 1:6

గొప్ప ఆత్మీయ అనుభవం కోసం మనం ఎన్నోసార్లు ఎదురుచూస్తాము. రాత్రి పడుకున్నప్పుడు, “ఈ రోజు చెప్పుకోదగ్గ ఏ పని నీవు చేయలేదు గదా!” అని సాతాను అంటాడు. అయితే సంగతి ఏమంటే నీవు ఎవరికైన సహాయపడగల్గియుంటే, ఇతరుల చిరునవ్వుకు నీవు కారకుడవైతే, మనము ప్రయోజనకరమైన పని చేసినట్లే. అట్లు చేయగల్గుట దేవుని కృపావరమే.

గొప్ప అపోస్తలుడైన పౌలు యావనుడైన తిమోతితో, తనలో ఉన్న వరమును ప్రజ్వలింపచేయుమని చెప్పాడు. ఆ సలహా మనందరికి ఎంతో ఉపయోగకరమైనది. కొన్నిసార్లు మనకు కృపావరములున్ననూ వాటిని వాడకుండా సోమరులమై యుంటాము. కనుక మనము మన కృపావరములను ప్రజ్వలింపచేయు ఉద్దేశ్యము కల్గియుండవలెను. ఒక నియమప్రకారము మన వరములను మనము వాడవలెను.

అయ్యో నేను నిష్ప్రయోజకుడనే, నాకు భద్రతలేదే అన్న తలంపును నీవు జయింపగోరితే, దేవుడు నీలో ఉంచిన కృపావరమును వాడుటకు ప్రారంభించుము. నీకున్న దానిని ఎట్లు ఉపయోగించుకోవలెనో నేర్చుకొనుము.

నీకు ఇష్టముగానున్న దానిని మళ్లీ మళ్లీ చేయుము.

6



విభిన్నమైన వానిగా ఉండుటకు ధైర్యముగలిగి యుండుము

యేసు క్రీస్తులో నీవు పిలువబడిన పిలుపుకు తగినట్లుగా ప్రవర్తించి, అభద్రతా భావమును జయించు వ్యక్తిగానుండుటకు నీవు ప్రత్యేకింపబడిన వ్యక్తిగానుండుము.

మనము ఒక్కొక్కరము ప్రత్యేకమైన రీతిగా సృష్టించబడ్డాము. అయినను ఇతరులను అనుకరించుటకు ప్రయత్నిస్తాము. అందువల్ల సంతోషం పోగొట్టుకుంటాము.

ఇతరులను అనుకరించవద్దు

“ఇప్పుడు నేను మనుష్యుల దయను సంపాదించుకొన జూచుచున్నానా, దేవుని దయను సంపాదించుకొన జూచుచున్నానా? నేను మనుష్యులను సంతోషపెట్టగోరు చున్నానా? నేనిప్పటికిని మనుష్యులను సంతోష పెట్టువాడనైతే క్రీస్తుదాసుడను కాకయేపోవుదును.”

గలతీయులకు 1:10

నీవు విజయవంతుడవై, పరిపూర్ణమైన వ్యక్తిత్వముగల వానిగా నుండకోరిన యెడల ఇతరుల వంటి వాడవుగా నుండకుండుటకు నేర్చుకోవలెను.

పౌలు తనకైతాను వేసుకొనిన ప్రశ్న నీవెందుకు వేసుకోకూడదు? నీవు మనుష్యులను సంతోష పరచగోరుచున్నావా? లేక దేవునిని సంతోషపరచ గోరుచున్నావా?

మనుష్యులను సంతోషపెట్టు గోరుచున్నారా లేక దేవుని సంతోష పరచగోరుచున్నారా?

“మనుష్యులను సంతోషపెట్టవారు చేయునట్లు, కంటికి కనబడుటకే కాక, క్రీస్తు దాసులమని యెరిగి, దేవుని చిత్తమును మనఃపూర్వకముగా జరిగించుచు.”

ఎఫెసీయులకు 6:6

మనము బహుసుకువుగా చేయగల్గిన పని ఏదనగా మనుష్యులను సంతోషపెట్టుట. అయితే ఆ కార్యము మనలను చివరిగా దుఃఖములో ముంచి వేయును.

మనము ఇతరులను సంతోషపెట్ట ప్రయత్నించినప్పుడు, వారు మనకు సంతోషము కల్గించు మాటలు పలుకుదురు. వారి మాటలను బట్టి మనమెంతో మంచి వారము అనుకొననంతవరకు ఆ పరిస్థితి సరిగానే యుండును. విశ్వాసులమైన మనయొక్క విలువలు మనుష్యుల యొక్క మాటలపై ఆధారపడ కూడదు గాని, మనము దేవుని ప్రేమ యందు వేరు పారి స్థిరపరచబడవలెను.

దేవుడు తన ఏకైక కుమారుని పంపించినాడు అన్న సత్యము మీదనే మన విలువ ఆధారపడియుంది. దేవుడు మనలను ప్రేమించుచున్నాడు అని చెప్పుటయే మన పరిచర్య. ఇతరుల తలంపులపైన, వారి ప్రశంసలపైన మన విలువ ఆధారితముగాదు.

మనము చేయవలసిన దానిని చేయకుండా ఇతరుల కోరిక చొప్పున చేయుచు, వారి అనుమతిని ప్రశంసను వాంచించి, దానివలన లాభం పొందగోరితే మనము మనుష్యులను సంతోషపెట్టువారమగుదుము.

అయితే పౌలు అట్టి దృక్పథం లేనివాడు. అట్టి దృక్పథం కల్గియుండాలని అతడు బోధించలేదు.

ఇతరులు నిన్ను వంచించి తమ స్వాధీనములో ఉంచుకొనుటకు యిష్టపడవద్దు

మరియు గృహనిర్వాహకులలో ప్రతివాడును నమ్మకమైన వాడైయుండుట (నమ్మకమైన వానిగా ఋజువు చేసికొనుట) అవశ్యము.

మీ చేతనైనను, ఏ మనుష్యుని చేతనైనను నేను (వ్యక్తిగతంగా నేను) విమర్శింపబడుట నాకు మిక్కిలి అల్పమైన సంగతి; నన్ను నేనే విమర్శించుకొనను.

1 కొరింథీయులకు 4:2,3

ఇతరుల అభిప్రాయములను, లేక స్వాభిప్రాయమును కూడా పరిగణలోనికి తీసికొనకుండుట వలన మనకు స్వేచ్ఛాసహితమైన దృక్పథము కలుగును.

మనుష్యుల అభిప్రాయములను పరిగణలోనికి తీసికొని వాటి విషయమై చింతించినట్లయిన, యేసు ప్రభువు ఏమి చేయగల్గి యుండేవాడు? ఫిలిప్పీయులకు 2:7లో వ్రాసిన రీతిగా యేసు క్రీస్తు ఉద్దేశపూర్వకంగానే “తన్ను తాను రిక్తునిగా చేసికొనెను”. ఆ వచనం ధ్యానిస్తూ ఉండగా ప్రభువు నాతో, “నేను అప్రయత్నంగానే నేను ఆలాగు చేశాను” అన్నాడు. దాని ఫలితంగానే అదే దృక్పథం నేను కూడా సంపాదించుకొన్నాను. ఇప్పుడు మనుష్యులను సంతోష పెట్టుటకు నేను అటుఇటూ తిరుగుట మానుకున్నాను.

నా విషయమై ప్రజలు సంతోషించకుండా ఉంటే నాకిష్టముండదని నేను ఒప్పుకుంటున్నాను. నాపిల్లలలో ఎవరైనా నా విషయంలో అభ్యంతరపడితే అది కూడా నేను ఓర్చుకోలేను. అయినప్పటికిని నాకది కావాలి, ఇది కావాలి అని చెప్పి నన్ను నా పిల్లలు తమ స్వాధీనంలో నన్నుంచుకొని అదుపు చేయడానికి ప్రయత్నిస్తే నేను ఒప్పుకోను.

మనము క్రీస్తును అనుసరించువారము గనుక మనము దేవుని ఆత్మ చేత నడిపింప బడవలెనే గాని మనుష్యుల చేత పరిపాలింప బడకూడదు. అదే రీతిగా, మనం కూడా ఇతరులను మన అదుపులో ఉంచుకొనుటకు ప్రయత్నించ కూడదు. మనము ఆత్మ చేత నడిపింపబడిన రీతిగా వారు కూడా ఆత్మ నడిపింపులో ఉండాలని ఇష్టపడాలి.

ప్రేమలో నడుచుకొనుము

“క్రీస్తు మిమ్మును ప్రేమించి, పరిమళవాసనగా ఉండుటకు మనకొరకు తన్నుతాను దేవునికి అర్పణగాను బలిగాను అప్పగించుకొనెను; ఆలాగుననే మీరు ప్రేమగలిగి నడుచుకొనుడి.”

ఎఫెసీయులకు 5:2

మనము సరియైన దానిని చేయుచున్నామని మనకు నిశ్చయమైనప్పుడు ఇతరుల అభిప్రాయములను పరిగణలోనికి తీసికొనకూడదు. వారి అభిప్రాయములను గూర్చి చింతించకూడదు.

అయినను ఇతరులయెడల ప్రేమ గలిగి యుండవలెను. మనకిష్టము వచ్చినదల్లా మనము చేయకూడదు. “ఎవరికైనా ఇష్టం లేకపోతే పోనీ, అది వారి సమస్య” అని మనం చెప్పలేము గదా! ప్రేమ గలిగియున్నవారు ఆ విధంగా చెప్పలేరు.

మన స్వంత వ్యక్తిత్వాన్ని కించపరిచే విధంగా ప్రజలు మనలను తమ స్వాధీనములో ఉంచుకొన ఇష్టపడకూడదు. ఒకవేళ ఇతరుల ఇష్టప్రకారము నడచుకొంటే మన వ్యక్తిత్వాన్ని కోల్పోతాము.

ఈ లోకమర్యాదను అనుసరింపక రూపాంతరము పొందుడి

“మీరు ఈ లోక మర్యాదను అనుసరింపక, ఉత్తమమును, అనుకూలమును, సంపూర్ణమునై యున్న దేవుని చిత్తమేదో పరీక్షించి తెలిసికొనునట్లు మీ మనస్సు మారి నూతనమగుట వలన రూపాంతరము పొందుడి.”

రోమా 12:2

ఈ లోకము మనలను తన స్వరూపములోనికి మార్చుకొనుటకు ఎడతెగక ప్రయత్నించును. “లోకము” అనగా మనకు తెలిసినవారు, అనుదినము మనతో వ్యవహరించువారు అని నా అర్థము అనగా మన కుటుంబీకులు, స్నేహితులు, మన ఇరుగు పొరుగువారు, మన సంఘస్థులు వీరందరు మన చుట్టూ ఉన్నలోకము.

ఈ లోకమర్యాదనుసరించి నడచుకొనుటయనగా, (1) వారు చేసినట్లు చేయుట వారి వంటి ప్రవర్తన కల్గియుండుట అని అర్థము (2) వారికిష్టము వచ్చినట్లు నడుచుకొనుటకు అంగీకరించుట (3) ప్రస్తుతమందున్న పద్ధతులు, ఆచారముల ప్రకారము ప్రవర్తించుట అని అర్థము.

ప్రజలు మనలను వారి వంటి వారిగా తయారు చేయుటకు ప్రయత్నింతురు. దానికి గల కారణములలో ఒకటి వారి యొక్క అభిద్రతా భావము. వారు చేయుచున్నట్లుగా మరొకరుకూడా చేయుచున్నట్లయితే వారు చేయుచున్నది సరియైనదేనన్న భావన వారిలో కలుగును.

తమకు తామే జీవిస్తూ, ఇతరుల జోలికి వెళ్లకుండా, వారి బ్రతుకు వారిని బ్రతుకనిచ్చే వారు కొందరే. మనందరము ఆవిధంగా ఉంటే లోకము ఎంత

సంతోషకరమైన స్థలంగా ఉండేదో, ఎప్పుడైనా ఊహించుకున్నావా? ప్రతివాడు తనకై తాను జీవిస్తూ ఇతరులు తమ జీవితాన్ని జీవించుటకు వీలుకలుగునట్లు వారితో ఏ జోక్యము కల్గించుకోక పోవడము వల్ల ఎంతో భద్రముగా ఉండగలము. మనము ఇతరులకు నమూనాలము అనుకోకుండా ఉండుటకు ప్రయత్నించాలి.

ఇతరులను పోలి ఉండవద్దు

నూతనమైన సంగతులకు నాంది పలుకుము

ఇదిగో నేనొక నూతనక్రియ చేయుచున్నాను ఇప్పుడే అది మొలచును మీరు దాని నాలోచింపరా?

యెషయా 43:19

క్రైస్తవ సంఘములో దిద్దుబాటు తెచ్చిన మార్టిన్ లూథరుగారు గాని, లోకములో గొప్ప సంస్కరణకర్తలుగాని పాత పద్ధతులను ఎదిరించి, పత్యేకమైన వ్యక్తులుగా జీవించుటకు ఎన్నుకున్నవారే. బైబిలులో గొప్ప వ్యక్తులుగా పరిగణింపబడిన స్త్రీ పురుషులందరు అటువంటివారే.

యిర్మియా బహు చిన్నవయస్సులోనే ప్రవక్తగా పరిగణింపబడ్డాడు. అతడు దేవునితో మాట్లాడుచూ “బాలుడను దేవా” అన్న సాకు చెప్పాడు.

తిమోతి సహితము “నేను యౌవనస్తుడను” అన్నాడు. “నీ యౌవనమును గూర్చి, తిమోతి చింతపడకుము. దేవుడు నిన్ను పిలిచి అభిషేకించాడు. ఆ పిలుపుపై నీ దృష్టి నిలుపుకొనుము” అని పౌలు తిమోతిని మళ్లీ మళ్లీ హెచ్చరించ వలసి వచ్చింది.

బాప్తీస్మమిచ్చు యోహాను, అపొస్తలుడైన పౌలు, మన ప్రభువైన యేసు, ప్రత్యేకమైన వ్యక్తులుగా జీవించుటకు ఎన్నుకొన్నారు. అట్లు ఎన్నుకొనక పోయినట్లయిన పరిస్థితులు ఎట్లుండేవి? బైబిలులోని గొప్ప పురుషులను, స్త్రీలను

చూచి వారెంత అద్భుతమైన వారని మనం మెచ్చుకుంటాము. అయితే వారు గొప్పవారగుటకు తగిన క్రయమును చెల్లించారు. వారు అప్పటి పరిస్థితులలో నుండి వేరై నూతనమైన సంగతులకు నాంది పలికారు. వారు ఫలనా రీతిగా ఉండాలి అనుకునే వారి భావములకు, అభిప్రాయములకు భిన్నంగా జీవించారు.

ఆత్మ ఫలములు కలిగి పనిచేయుము

“అయితే (పరిశుద్ధ) ఆత్మ (మనలోని ఆయన యొక్క సన్నిధి) ఫలమేమనగా, ప్రేమ, సంతోషము (ఆనందము) సమాధానము, దీర్ఘశాంతము, దయాళుత్వము, మంచితనము, విశ్వాసము, సాత్వికము (నమ్రత కల్గియుండుట) ఆశానిగ్రహము. (తనను తాను అదుపులో నుంచుకొనుట). ఇట్టివాటికి విరోధమైన నియమేమియు లేదు.

గలతీయులకు 5:22,23

“మేము క్రొత్త సంగతులను తలపెడతాము. వేరైన వ్యక్తులుగా నుంటాము” అని మనము నిశ్చయించుకున్నప్పటికిని, మనము ఆత్మ ఫలములను కల్గిన వారముగా నుండవలెను. తప్పులు పట్టుకొను విమర్శనాత్మకమైన దృష్టితో మనము ఉండకూడదు. ఈలోకమర్యాద చొప్పున నడుచుకొనకూడదు. ఎందుకనగా దేవుడు మనలను తన పనిముట్లుగా చేసికొని మనద్వారా తన కార్యములు నెరవేర్చు ఇష్టపడుచున్నాడు.

దేవుడు మనలను ఉపయోగించు కొనగోరుచున్నాడు

“వారు ప్రభువును సేవించుచు ఉపవాసము చేయుచుండగా పరిశుద్ధాత్మ —నేను బర్నబాను పౌలును పిలిచిన పనికొరకు వారిని నాకు ప్రత్యేకపరచుడని వారితో చెప్పెను.”

అపొస్తలుల కార్యములు 13:2

మనకెన్నో బలహీనతలు, అసమర్థతలు ఉన్నప్పటికీని, దేవుడు మన అంతరంగములో తన కార్యము జరిగించి, మనలను రూపాంతరము పొందించ వలెనని తద్వారా ఈ లోకములో గొప్పకార్యములు చేయవలెనని గోరుచున్నాడు.

సాతాను ఈ లోకమును, ఈ లోకపద్ధతులను మనపై ప్రయోగించి దేవుని చిత్తమునకు దూరముగా, అనగా దేవుడిచ్చు శ్రేష్టమైన దాని నుండి దూరముగా ఉంచగోరుతాడు. లోకమర్యాద చొప్పున నడుచుకొనకపోతే మనము తృణీకారము నొందుదుమన్న భయము మనలో కలుగజేయ ప్రయత్నిస్తాడు.

మనము ధైర్యము గలిగి నిలుచుండి అభద్రతా భావమును జయించ గలుగునట్లు, అనగా మనము మన నిజవ్యక్తిత్వమును వ్యక్తపరచుకొనుటకు వీలు కలుగునట్లు, ఇతరుల తలంపులకు భయపడకూడదు.

ఒకవేళ మనము పేరు సంపాదించుకొనగోరు వారమైతే, దేవుని చిత్తము మనలో నెరవేర్చబడకుండా ఉండుటకు అదే నిజమైన కారణముగా నుండును.

దేవుని పిలుపునకు ఒప్పుకొనుము

“అప్పుడు — నేను ఎవని పంపెదను? మా నిమిత్తము ఎవడు పోవునని ప్రభువు సెలవియ్యగా వింటిని. అంతట నేను — చిత్తగించుము, నేనున్నాను; నన్ను పంపుమనగా”

యెషయా 6:8

దేవుడు నన్ను పిలిచిన పిలుపును తృణీకరించినట్లయిన నేను దౌర్భాగ్యురాలుగా నుండి యుండును. నేను నా ఊరి వారితో అనుగుణంగా జీవించుట కొరకు టమాటాలు పండించుకొనుచు, నా భర్తగారి బట్టలు కుట్టుకొనుచు మా యింటికే పరిమితం అయి ఉండవలెనని అనుకున్నాను. అయితే ఆ విధమైన జీవితం నాకెంతో దుర్భరమైనదిగా ఉండేది. కనుక ఈ సంగతిని దృష్టిలో ఉంచుకొని నీ జీవితంలో కూడా ఒక సత్యాన్ని నీవు నేర్చుకోవాలి.

నా భర్తయైన డేవ్ కు, నాకు దేవుడు స్వస్థతను గురించి, ఆత్మ బాప్తిస్మము అను కృపావరములను గురించిన బోధనలు బయలుపరచిన దినములు అవి. ఆప్పట్లో మేము హాజరగుచున్న క్రైస్తవ సంఘము నందు ఆ బోధనలకు తగిన ఆదరణ లేదు సరికదా, ఆ బోధనలను వారు అంగీకరించలేదు. కనుక మేము ఆ సంఘమును అక్కడున్న స్నేహితులను వదలుకోవలసి వచ్చింది.

ఆ సంఘములోనున్నప్పుడు అచ్చటి అన్ని కార్యక్రమములలో పాలుపొందే వారము. మా జీవన విధానమంతా ఆ కార్యక్రమముల చుట్టూ పరిభ్రమించేది. “మీరు నమ్మే వాటిని ఆలాగే నమ్ముతూ ఉంటే మాతో మీరు పాలిభాగస్తులుగా ఉండలేరని” ఆ సంఘస్తులు మాతో అన్నారు. వారు చెప్పిన సంగతుల నిజమైన స్వరూపము ఈ విధంగా ఉంది అని చెప్పవచ్చు.

“జాయిన్, ఈ సంఘంలో మాకొక పద్ధతి ఉంది. నీవు, డేవ్ చేసే పనులు ఆ పద్ధతికి అనుగుణ్యంగా లేవు. మీరు ఈ సంఘములో కొనసాగాలంటే మీరు నమ్మేవాటిని విడిచిపెట్టాలి. మా పద్ధతులను అనుసరించాలి.”

అయితే వారి మాటలవలన ఆ సంఘమును విడిచి వెళ్లుటకు మాకు కష్టమనిపించింది. అయితే వారి మర్యాద ననుసరించి నడచుకొన ప్రయత్నిస్తే, నా జీవితంలో దేవుని చిత్తమును విడువలసి యుండేది.

నీవు విజయముతో ముందుకు పోగలవు

“అందుకు యేసు ఇట్లనెను — నా నిమిత్తమును సువార్త నిమిత్తమును ఇంటినైనను అన్నదమ్ములనైనను అక్కచెల్లెండ్రనైనను తల్లిదండ్రులనైనను పిల్లలనైనను భూములనైనను విడిచినవాడు.

ఇప్పుడు ఇహమందు హింసలతోపాటు నూరంతలుగా ఇండ్లను అన్నదమ్ములను అక్కచెల్లెండ్రను తల్లులను పిల్లలను భూములను, రాబోవు

లోకమందు నిత్యజీవమును పొందునని మీతో నిశ్చయముగా చెప్పుచున్నాను.”

మార్కు 10:29,30

మేము ఆ సంఘమును విడిచిపెట్టిన తరువాత, భయంకరమైన ఒంటరి తనము అనుభవించాము. కాని ఇప్పుడు నాకు ఎక్కువ మంది స్నేహితులున్నారు.

దేవుడు నిన్ను బయటికి రమ్మని పిలిస్తే, లోకము నా మర్యాదననుసరించు అని చెబుతుంది. అయితే దేవుని మాటకు లోబడతాను అని నీవు నిర్ణయం తీసుకోవాలి. అప్పుడు నీవు కొన్ని శ్రమలగుండా పోవలసివచ్చును. అందుకే దేవుని అనుసరించుట సవాలుతో కూడిన విషయము. నీవు ఒంటరితనము అనుభవించే సమయము వస్తుంది. దానికి సంబంధించిన ఇతర సమస్యలు కూడా పొడసూపుతాయి. అట్లయినప్పటికిని నీవు విజయంతో ఆ పరిస్థితి నుండి తేరుకోగలవు. రాత్రిపూట సమాధానముతో నిద్రించగలవు. నీకు పేరు ప్రఖ్యాతులు లేకపోయినను, దేవుని సంతోషపరుస్తున్నానన్న తృప్తి నీకుంటుంది.

మనుష్యులను కాక, దేవుని తృప్తి పరచుము

“పరిశుద్ధాత్మ శరీరాకారముతో పావురమువలె అయనమీదికి దిగివచ్చెను. అప్పుడు—నీవు నా ప్రియ కుమారుడవు, నీయందు నేనానందించుచున్నానని యొక శబ్దము ఆకాశమునుండి వచ్చెను.”

లూకా 3:22

యేసు తన బాప్తిస్మ సమయమందు “ఈయన నా ప్రియకుమారుడు, ఈయన యందు నేను ఆనందించుచున్నాను” (మత్తయి 17:5) అన్న మాటలు పరలోకము నుండి వినబడినప్పుడు ఎంతో సంతోషించి యుండును. ఆ సమయము వరకు ఆయనను గూర్చిన అవగాహన ఎక్కువ మందికి లేదు. ఆయన పనులను కూడా ఇష్టపడినవారు లేరు.

పౌలు ఇతరుల యొక్క విమర్శలకు తావీయలేదు, తాను కూడా తనను తాను విమర్శించు కొనలేదు. అట్లు విమర్శలకు తావిచ్చియుంటే, సాతాను అతనిని ఓడించియుండేవాడు.

నీవు దేవుని సేవ చేయుటకు నీకున్న అర్హతలేమి యని తనను అడిగితే వారికి పౌలు యొక్క జవాబు ఇది: “ఇక మీదట నన్ను ఎవడును, శ్రమ పెట్ట వద్దు (నా అపోస్తలిక అధికారము మరియు, సువార్తలోని దైవిక సత్యమును ఋజువు చేయమని కోరవద్దు). నేను యేసుయొక్క ముద్రలు (అనగా, గాయములు, మచ్చలు, హింసకు గురియయ్యానన్న బాహ్యపు రుజువులు) నా శరీరమందు ధరించి యున్నాను.” (గలతీయులకు 6:17).

స్థిరముగా నిలువబడుము

“మరియు రాజు తాను భుజించు ఆహారములో నుండియు తాను పానముచేయు ద్రాక్షారసములో నుండియు అనుదిన భాగము వారికి నియమించి, మూడు సంవత్సరములు వారిని పోషించి పిమ్మట వారిని తన యెదుట నిలువబెట్టునట్లు అజ్ఞ ఇచ్చెను.

దానియేలు 1:5

బబులోను యెదుట యూదా వారు ఓడిపోయినప్పుడు, ఆ దినములలోని బబులోను రాజైన నెబుకద్నెజరు, హెబ్రీ యౌవనస్తులలో కొందరిని తన యొద్దకు తీసికొనివచ్చి అతనియొక్క సేవకులుగా తర్ఫీతునియ్య గోరెను. వారిని తన రాజనగర మర్యాదననుసరించు వారిగా చేయగోరెను.

అయితే యెహోవాను ప్రేమించిన యూదా వాడగు దానియేలను దైవ భక్తిగల యౌవనుడు, “రాజు భుజించు భోజనమును పానము చేయు ద్రాక్షారసమును పుచ్చుకొని తన్ను అపవిత్రపరచుకొనకూడదని దానియేలు ఉద్దేశించెను.” (దానియేలు 1:8)

అనగా దానియేలు మనష్యులను కాక, దేవుని సంతోష పరచగోరెను. రాజు ఎటువంటి మార్పును దానియేలు జీవితములోనికి తేగోరెనో, దానికి అతడు ఒప్పుకొనలేదు.

దానియేలు స్థిరముగా నిలువబడుట వల్ల రాజుయొక్కయు, అతని ఉద్యోగుల యొక్కయు దయను సంపాదించుకోగలిగెను. అతని ధైర్యముగల స్థితిని బట్టి, దేవుడు అతనిని శక్తిగలవానిగా వాడుకొనెను.

ఆ రాజ్యములో అతనికి అభివృద్ధి కలుగజేసెను

“అప్పుడు రాజు దానియేలును బహుగా హెచ్చించి, అనేక గొప్ప దానములిచ్చి, అతనిని బబులోను సంస్థానమంతటిమీద అధిపతిగాను బబులోను జ్ఞానులందరిలో ప్రధానునిగాను నియమించెను.”

దానియేలు 2:48

మొదటిలో దానియేలు పరీక్షలగుండా, శోధనలగుండా వెళ్లవలసి వచ్చెను. అతనిని బబులోను పద్దతులను అనుసరించువానిగా మార్చ ప్రయత్నించిన రాజు సయితము అతని గౌరవించి తన రాజ్యములో ఉన్నతమైన స్థానమునుగ్రహించెను.

అటువంటి విషయమే, కొన్ని సంవత్సరముల క్రిందట నేను పనిచేయుచున్న స్థలములో సంభవించెను. నా పైఅధికారి కొంత ధనమును వంచనతో తీసికొనగోరి, వేరు విధానములలో నేను పద్దులు వ్రాయవలెనని గోరెను. నేను ఆర్థిక పరమైన లెక్కలు వ్రాయుపని చేయుచుంటిని, కనుక నా పై అధికారి ఒక ఖాతాదారుని జమ పద్దును లేనట్లుగా చూపించమని నాతో చెప్పాడు. ఆ ఖాతాదారుడు ఒక పద్దులో పొరబాటున రెండుసార్లు డబ్బు చెల్లించాడు. ఆ రెండవసారి చెల్లించిన డబ్బు ఖాతా పుస్తకములో చూపవద్దని నా పైఅధికారి నాతో చెప్పాడు. అయితే ఆయన సలహాను నేను పాటించుటకు తిరస్కరించాను.

తరువాత కొన్ని సంవత్సరాలు దొర్లిపోయాయి. ఆ కంపెనీలో నాకు కొంత మేలుకరమైన అభివృద్ధి దొరికింది. ఆ కార్యాలయములో ద్వితీయ స్థానము నాకు లభించింది. అక్కడ సామగ్రి, మిగతా వస్తు సముదాయము, కార్లు నడిపే డ్రైవర్లు నా స్వాధీనములోనికి వచ్చారు. వారి సమస్యలు నేను పరిష్కరించ వలసి వచ్చింది. వాటిని గురించిన అవగాహన అప్పట్లో నాకు లేకుండెను.

నేను యౌవన ప్రాయములో ఉంటిని, ఆ ఉద్యోగమునకు తగిన యోగ్యత గాని, శిక్షణగాని నాకు లేకుండెను. అటువంటి సంగతి ఎట్లు జరిగెను అని నీవనవచ్చు. దానికి కారణమేమనగా, నేను దానియేలువలె తక్కువ విలువలకు తల ఒగ్గలేదు. ఆ కంపెనీలో నాకున్న గౌరవమును బట్టి, నేను గౌరవప్రదమైన స్థానానికి హెచ్చింపబడితిని.

వారు కోరినరీతిగా నీవు ప్రవర్తించాలని అనుకునే వారి యొద్ద నీకు గౌరవము దొరకదు. నీ బలహీనతను వారు అగౌరవ చిహ్నంగా భావిస్తారు. వారు చేస్తున్నది తప్పు అని, నీవు వారి స్వాధీనములో నున్నావని వారికి తెలుసు. అయితే నీవు యదార్థంగా స్థిరంగా ఉంటే వారు నిన్ను గౌరవిస్తారు. కొంతకాలము నిన్ను వారు అగౌరవంగా అవమానంతో నింపవచ్చుగాని, కాలక్రమేణ వారు నిన్ను గౌరవిస్తారు.

దేవునికి లోబడుము

“అంతట నెబుకద్నెజరు వారితో ఇట్లనెను — షద్రకూ, మేషాకూ, అబేద్నెగో మీరు నా దేవతను పూజించుట లేదనియు, నేను నిలువబెట్టించిన బంగారు ప్రతిమకు నమస్కరించుటలేదనియు నాకు వినబడినది. అది నిజమా?”

దానియేలు 3:14

నెబుకద్నెజరు రాజు ఒక క్రొత్త చట్టాన్ని చేసి క్రొత్త ఆజ్ఞను జారి చేశాడు. పట్టణము మధ్యలో అతడు ఒక బంగారు ప్రతిమను అమర్చి, అందరు దానికి

మ్రొక్కుట అవశ్యమని, దానిని ఆరాధించాలని చెప్పాడు. ఆ ఏర్పాటును తిరస్కరించినవారు అగ్నిగుండములో పడడ్రోయ బడుదురు.

దానియేలుకు ప్రియస్నేహితులైన షద్రకు, మేషాకు, అబెద్నెగో అనువారు ఆ ప్రతిమకు మ్రొక్కుటకు నిరాకరించిరి. దానియేలుకున్న ఆత్మ వారిలో కూడ ఉండెను. “మీరు నా మాటవిని దానిప్రకారము చేయనియెడల మీరు ప్రాణముతోనే కాల్చివేయబడుదురు,” అని రాజు ఆజ్ఞాపించెను.

లోకము నీ విషయంలో, నా విషయంలో ఆలాగే ప్రవర్తిస్తుంది గదా? లోకము యొక్క పద్ధతులకు తలబగ్గకపోతే, “నీవు మ్రొక్కుని యెడల, మేము చెప్పినది చేయని యెడల, మా పద్ధతులలో నీవు ఇమడనియెడల, ప్రాణముతోనే నిన్ను కాల్చివేస్తాము,” అని లోకము మనలను భయపెడుతుంది.

అటువంటి సమయాలలో, మనము ఆ హెబ్రీ యౌవనస్తులు చేసిన రీతిగా, దేవుని యందు విశ్వాసముంచవలెను.

దేవుని యందు విశ్వాసముంచుము

“షద్రకును, మేషాకును, అబేద్నెగోయు రాజుతో ఈలాగు చెప్పిరి — నెబుకదనెజరూ, యిందునుగురించి నీకు ప్రత్యుత్తర మియ్యవలెనన్న చింత మాకు లేదు. మేము సేవించుచున్న దేవుడు మండుచున్న వేడిమిగల యీ అగ్నిగుండములోనుండి మమ్మును తప్పించి రక్షించుటకు సమర్థుడు; మరియు నీ వశమున పడకుండ ఆయన మమ్మును రక్షించును; ఒకవేళ ఆయన రక్షింపకపోయినను రాజూ, నీ దేవతలను మేము పూజింపమనియు, నీవు నిలువబెట్టించిన బంగారు ప్రతిమకు నమస్కరింపమనియు తెలిసికొనుము.

దానియేలు 3:16-18

షడ్రకు, మేషాకు, అబెద్నెగోల విషయములో నాకిష్టము పుట్టించు సంగతి ఏమనగా, వారు భయపెట్టబడుటను తిరస్కరించారు. బెదిరింపబడుటకు ఇష్టపడలేదు. వారు రాజుతో ఈ విధంగా అన్నారు. “దేవుడు మమ్ములను విడిపిస్తాడని మేము నమ్ముతున్నాము. ఒకవేళ ఆయన మమ్ములను విడిపించక పోయినప్పటికీ, మేము మీ ప్రతిమకు మర్యాదకరంగా ప్రవర్తించి, మీరు అనుకున్న రీతిగా మేము ఉండము. దేవుడు మాకేది సెలవిచ్చునో దానినే మేము చేస్తాము. మీ అగ్నిగుండముతో మీరేమి చేయనుద్దేశించుచున్నారో దానిని మీరు చేయవచ్చును. మాకేమి సంభవించినా, మేము సమాధానముతో దానిని భరిస్తాము,” అన్నారు.

మనము దేవుని చిత్తమునెరిగిన తరువాత దాని ప్రకారము మనము చేయవద్దని మనపై ఒత్తిడి తెచ్చేవారి విషయమై మనమట్టి వైఖరినే కల్గియుండాలి.

దేవుడు ఆజ్ఞాపించిన దానిని ధైర్యముతో జరిగించండి

“ఇట్టి శాసనము సంతకము చేయబడెనని దానియేలు తెసికొనినను, అతడు తన యింటికి వెళ్లి, యథాప్రకారముగా, అనుదినము ముమ్మారు మోకాళ్లూని, తన యింటి పైగది కిటికీలు యెరుషలేము తట్టునకు తెరువబడియుండగా తన దేవునికి ప్రార్థనచేయుచు ఆయనను స్తుతించుచువచ్చెను.”

దానియేలు 6:10

దానియేలు గ్రంథములో నుండి ఆఖరి ఉదాహరణను చూడండి.

ఆ తరువాత కొన్నాళ్లకు, మరో రాజు పత్రము జారీ చేయబడింది. దాని ప్రకారము ఎవరును రాజునకు తప్ప మరెవరికిని ప్రార్థన చేయకూడదు. దానియేలు యొక్క శత్రువులు దానియేలును నశింపచేయు ఉద్దేశ్యముతో అట్టి

అజ్ఞు పుట్టుటకు కారకులైరి. అయితే దానియేలు ధైర్యముతో తన గదికి వెళ్లి యెరూషలేము వైపునకు కిటికీలు తెరచి అనుదినము ప్రార్థించిన రీతిగానే దేవునికి ప్రార్థించెను.

ఒకవేళ అవే పరిస్థితులు మనకు సంభవించియుంటే మనము వారికి చిక్కకుండా కిటికీలు మూసికొని ప్రార్థించే వారమే కదా? ఆ విధంగా ఒకే ఒకసారి ప్రార్థించి యుండేవారము గదా? దేవుడు మనమీద కోపించకుండా ఉండే పని ఏదో ఒకటి చాటున చేసియుండే వారమే గదా? లేక అటు దేవుని, ఇటు రాజును ఇద్దరిని సంతోషపెట్టాలని ప్రయత్నించే వారమే గదా?

అట్లు చేయకూడదుగాని, మనకు దేవుని చిత్తము ఫలానా అని తెలిసి దానిని చేయునప్పుడు, ఎదిరింపులు వచ్చినప్పటికిని, దేవుడు మనకు చెప్పిన దానిని ధైర్యముతో ఎడతెగక చేయుచుండవలెను.

లోకముతో ధైర్యముగా సమఉజ్జీ కల్గియుండవద్దు

“ఈ దానియేలు దర్యావేష ప్రభుత్వకాలమందును పారసీకుడగు కోరెషు ప్రభుత్వకాలమందును వర్ధిల్లెను.”

దానియేలు 6:28

దానియేలును గురించి మనకు చెప్పబడిన ప్రతి విషయములో మనకు కనబడేదేమంటే, ఇతరులు అతనిని తమ మర్యాదచొప్పున ప్రవర్తించుచూ వారు కోరినట్లు అతడుండవలెనని ఒత్తిడి తెచ్చారు. అందువల్ల కొంతకాలము అతనికి పరీక్షలు శ్రమలు కల్గినవి. ఆశ్రమ కాలము తరువాత అతడు ఆ రాజ్యములోని సంగతులన్నిటిపై అధికార హోదాలోనికి హెచ్చింపబడ్డాడు.

లోకముతో విలక్షణముగా నుండుటకు ధైర్యము కల్గియుండు. అప్పుడు నీ జీవితములో గొప్ప మార్పు కలుగును. కాలక్రమేణ దేవుడు నిన్ను పై స్థానములోనికి తెచ్చును.

7



విమర్శల మధ్యలో ఓర్పుతో జీవించ నేర్చుకొనుము

అభద్రతా భావమును జయించ కలుగునట్లు నీవు విమర్శల మధ్యలో ఓర్పుకొనుచు జీవించుటకు నేర్చుకొనవలెను.

పరిశుద్ధాత్మచేత నడిపింపబడుము

“అయితే ఆయనవలన మీరు పొందిన అభిషేకము మీలో నిలుచుచున్నది గనుక ఎవడును మీకు బోధింపనక్కరలేదు; ఆయన ఇచ్చిన అభిషేకము సత్యమే గాని అబద్ధము కాదు; అది అన్నిటినిగూర్చి మీకు బోధించుచున్న ప్రకారముగాను, ఆయన మీకు బోధించిన ప్రకారముగాను, ఆయనలో మీరు నిలుచుచున్నారు.”

1 యోహాను 2:27

నీ ప్రవర్తన సరియైనదని నీకై నీవు తీర్మానించుకొందువా? లేక నీ ప్రవర్తన సరియైనదేనని చెప్పటకు ఇతరుల తీర్మానములపై ఆధారపడుచున్నావా? అనగా నీవు చేయు పనులు సరిగానున్నవని ఇతరులు నీతో చెప్పవలెనని ఎదురు చూచుచున్నావా? లేక నీ స్వంత ఒప్పుదలపై అనగా పరిశుద్ధాత్మ నిన్ను నడిపించుచున్నదన్న అంతరంగ జిజ్ఞాసపై ఆధారపడి, నీవు చేయునదంతయు దైవ ఆజ్ఞానుసారంగానే చేయుచున్నావని నిశ్చయతగల వాడవైయున్నావా?

ఒకరోజు మా యింటిని చక్కగా అలంకరించుకొనవలెనని నిశ్చయించు కొంటిని. అందువలన గోడలపై అంటించు కాగితముల నమూనాలు తెప్పించుకొని, “ఫలానా రంగు కాగితములు ఇక్కడ, ఫలానా రంగు కాగితములు అక్కడ అంటించగోరుచున్నాను. మీరేమంటారు?” అని కొందరిని అడిగాను.

అలంకరణ విషయములు నాకంతగా తెలియదు గనుక ఇతరుల అంగీకారముపై ఆధారపడ్డాను. నేను చేసే పనిని గూర్చి ఇతరులు ఎట్టి అభిప్రాయము కల్గియున్నారో తెలిసికొనగోరాను. నేను తలంచిన రీతిగా నేను అడిగిన వారిలో ఎవరును తలంచలేదు. వారిలో ప్రతిఒక్కరు తన స్వంత ప్రత్యేకమైన అభిప్రాయమును వెళ్లబుచ్చారు. అందువల్ల గొప్ప కలవరముతో నిండిపోయాను. ఏమి చేయాలో నాకు తోచలేదు.

మనము ఒక్కొక్కరము వెవ్వేరుగానున్నాము. మనము ఒకరికొకరము ప్రత్యేక వ్యక్తిత్వము గలవారము. నేను ఇష్టపడిన దానిని ఇతరులు ఇష్టపడాలని నేను అనుకొని యుండకూడదు. నిజానికి అక్కడ జరిగే పని నాకు నచ్చాలి. ఎందుకనగా నేనే ఆ యింటిలో ఉండవలసిన దానను.

కనుక నీ బట్టల బాగోగులను గురించి, నీ తలవెండ్రుకలు సరియైన పద్ధతిలో నున్నవా లేవా అని, నీ కారు వారికిష్టమనిపిస్తుందా లేదా అన్న దానిని తెలిసికొనుటకు నీ సమయము వృధా చేసికొనవద్దు. కనుక నీకై నీవే సరియైన నిర్ణయము చేసికొనుము.

నీ స్వంత నిర్ణయములు చేసికొనుము

అయినను తల్లిగర్భమునందు పడినది మొదలుకొని నన్ను ప్రత్యేకపరచి, తన కృపచేత నన్ను పిలిచిన దేవుడు నేను అన్య జనులలో తన కుమారుని ప్రకటింపవలెనని ఆయనను నాయందు బయలుపరచ ననుగ్రహించినప్పుడు మనుష్యమాత్రులతో నేను సంప్రతింపలేదు.

గలతీయులకు 1:15,16

అన్యజనులకు సువార్తను ప్రకటించుటకు పౌలు దేవునిద్వారా పిలువ బడినప్పుడు, దాని విషయమై ఆయన ఇతరులను సంప్రదించలేదు.

దేవుని యొద్దనుండి మనకేదైన సందేశము వచ్చినప్పుడు, మనము మానవులతో అవసరమైన దానికంటే అధికముగా సంప్రదిస్తాము. మనము సరియైనది చేస్తున్నామా లేదా అని ఎవరో ఒకరు నిర్ధారించాలని చూస్తాము. అయితే యోహాను మనతో చెప్పినది ఏమనగా, మనము పరిశుద్ధాత్మ కల్గినవారము, అనగా సత్యాత్మను కల్గినవారము. కనుక ఇతర మనుష్య మాత్రులను సంప్రదించనవసరము లేదు అని చెప్పుచున్నాడు.

అయితే ఈ విషయానికి మరో కోణము కూడా యున్నది. సామెతల గ్రంథకర్త చెప్పినదేమనగా, “అలోచనకర్తలు అనేకులుంటుట రక్షణ కరము” (సామెతలు 11:14).

మనముందున్న అంశము విషయములో మనకంటే జ్ఞానముగల, తెలివిగల వారి సలహాలు తృణీకరించకూడదు గాని, పరిశుద్ధాత్మకు విధేయత చూపి లోబడాలన్నదే సరియైన జవాబు.

అలంకరణ విషయములో నాకివ్వబడిన సలహాలు విని, కొన్ని విలువైన సంగతులు నేర్చుకొన్నాను. కాని నా యొక్క చివరినిర్ణయంపై వారి ప్రభావమును పడనీయలేదు.

కొన్ని విషయాలు మనకు తెలియనంత మాత్రాన ఇతరుల సలహాల వలన మనం అతిగా ప్రభావితం చేయబడకూడదు. దేవుని ఆత్మ సాయము వలన స్వంత నిర్ణయాలు గైకొనువారమైతే, విమర్శలు ఎన్ని ఉన్నా వాటన్నిటి మధ్యలో మన నిర్ణయం సరిగా నుంచుకొనుటకు నేర్చుకోవాలి.

నేను ఇతరుల అభిప్రాయాలననుసరించి నా యింటిని అలంకరించుకొన్న తరువాత మరొకరు వచ్చి “ఇట్లు అలంకరించితే బాగులేదు” అని అంటే నేను ఏది సరియైనదోనన్న మీమాంసలో పడిపోయేదానను.

కొందరు తమ స్వాభిప్రాయాన్ని ఎవరడిగితే వారికి ప్రతి విషయంలో అందజేయుటకు తమ పరమావధిగా ఎంచుకుంటారు. ఆయితే మనము నేర్చుకోవలసిన మహా గొప్ప పాఠము ఏమనగా, ఇతరులు అడగకుండా మన అభిప్రాయముగాని, సలహాగాని మనమియ్యకూడదు. అలాగే మనమడగకుండా ఇతరులు ఏదైనా సలహా ఇస్తే దానిని తీసికొనకూడదు.

బానిసత్వము క్రిందికి రావద్దు

“ఈ స్వాతంత్ర్యము అనుగ్రహించి, క్రీస్తు మనలను స్వతంత్రులనుగా చేసియున్నాడు. కాబట్టి మీరు స్థిరముగా నిలిచి, మరల దాస్యమను కాడిక్రింద చిక్కుకొనకుడి.”

గలతీయులకు 5:1

ఇతరుల విమర్శను విని నీలో ఏదో లోపమున్నదన్న నిర్ణయానికి రాకుండా ఉండే నిలకడగలస్థానములో ఉండుము. ఇతరుల అభిప్రాయాలతో ఏకీభవించి వాటితో కట్టుబడియుండే బానిసత్వం క్రిందికి రావద్దు.

అలంకరింపబడిన నాయింటికి ఒకరు వచ్చి, “నేను చెప్పే దానిని గురించి నీకిదివరకే తెలుసో, తెలియదో కాని, జాయిస్ దయచేసి విను. ఆపూలగుత్తి

ఇప్పుడున్న చిన్న బల్లమీద నుండి తొలగించి, కొంత ఎత్తైన బల్ల మీద పెడితే చూడడానికి ఎంతో అందంగా ఉంటుంది గదా!” అన్నారనుకోండి.

ఒకవేళ నేను నిలకడగల వ్యక్తినై యుంటే, నా దృక్పథానికి నేనే కట్టుబడి యుండి ఆ వ్యక్తి యొక్క మాటలను గురించి మంచిగాని చెడుగాని తలంచను. ఆమె చెప్పిన దానిని చేస్తే బాగుంటుందని గాని, నేను దీనత్వంగల వ్యక్తినైతే ఆమె చెప్పే దానిని గురించి కొంతైనా ఆలోచించాలనుకొని “నీవు చెప్పేది బాగానే ఉంది” అని అంటాను.

కొన్నిసార్లు ఏదైనా బాగులేని సలహా ఇస్తే, దాని విషయమై ఏమి చెప్పాలో తెలియక తికమక పడవలసి వస్తుంది. ఆ సంగతిని గురించి బాగుగా తెలిసినవారు ఒక సలహా ఇస్తే, “నీ సలహా చాలా బాగుంది. ఆలాగున చేయుటకు ప్రయత్నిస్తాను” అంటాను.

క్రీస్తులో నీవెవరవో అన్న దాని విషయంలో నీలో నీవు ధైర్యంతో కూడిన గట్టినమ్మకం కల్గియుండుము. ఇతరుల సలహాలను నీవు వినవచ్చు. వారు సూచించే మార్పులు చేర్పులు నీవు చేయవచ్చు లేక చేయకపోవచ్చు. కాని వారి సలహా నీకు నచ్చకపోతే వారి దృక్పథంతో ఏకీభవించి, వారి అంగీకారము కొరకు ఎదురు చూడాలన్న మనస్సు కల్గియుండవద్దు.

విమర్శలను ఎట్లు సహించుకోవలెనో నేర్చుకొనుము.

8



నీ యోగ్యతను గురించి సరియైన అభిప్రాయము కల్గియుండుము

నీ యోగ్యతను గురించిన సరియైన అభిప్రాయము గలిగి యుండుము - ఇతరుల అభిప్రాయములపై ఆధారపడవద్దు.

అంగీకారము కొరకైన అవసరత

“నీవు నా ప్రియకుమారుడవు, నీయందు నేనానందించుచున్నానని ...”

మార్కు 1:11

ఒక చిన్న బిడ్డకు తన తల్లిదండ్రుల మన్ననలు అవసరము. చిన్న వయస్సులోనున్న బిడ్డలు, వారి బలహీనతలు ఎన్ని ఉన్నా, ఎన్ని తప్పులు చేసినా, వారు ప్రేమకు పాత్రులే అన్న సత్యము వారికి నేర్పించే బాధ్యత తల్లిదండ్రులపై ఉన్నది.

అంత చిన్న వయస్సు నుండే అటువంటి జ్ఞానము వారిలో చొనిపినప్పుడు, వారు బలమైన వ్యక్తిత్వం గలవారుగా ఎదుగుతారు. అటువంటి, జ్ఞానమున్నప్పుడే వారు, “నేను పరిపూర్ణుడుగా ఈ పనిలో ఋజువుచేసికొంటే తప్ప నేను అంగీకరించబడను” అన్న మనస్తత్వంలేకుండా ఉంటారు.

చాలాసార్లు తల్లిదండ్రులు ఇట్టి అంగీకారమును గూర్చిన జ్ఞానమును వారికి అందించుటలో తప్పిపోతారు. దానికి కారణం ఏమంటే ఆ పిల్లల తల్లిదండ్రులు, వారి తల్లిదండ్రుల నుండి అట్టి భావన పొందియుండక పోవుటయే.

“నేను నిన్ను ప్రేమిస్తున్నాను, నీ వంటే నాకు ఇష్టము” అని ఒక తండ్రి తనకుమారునితో చెప్పలేకపోయిన ఒకని వృత్తాంతమును గూర్చి నేను చదివాను.

ఆ వ్యక్తి జీవితంలో కృతార్థుడైనప్పటికిని ఎప్పుడు ఏడ్చు, రోదనలతో నిండియుండేవాడు. అతని ఏడ్చుకు కారణము ఏది బయటికి కన్పించేది కాదు. కనుక అతడు చికిత్స కోసం వెళ్లినప్పుడు తన స్థితికి మూలకారణము బయల్పడింది. అతడు ఎడతెగక తాను చేసే ప్రతి పనిలో తన తండ్రిని సంతోషింప చేయుటకు ప్రయత్నించాడు. అందువల్ల తన జీవితంలో అలసిపోయిన వాడయ్యాడు.

తనకు చికిత్స జరుగుచున్న కాలంలో సయితము ఈ మనుష్యుడు దూరములో ఉన్న తండ్రి దగ్గరకు ప్రయాణం చేసి ఆయన అంగీకారం కోసం ప్రాకులాడేవాడు. “కుమారుడా నిన్ను ప్రేమిస్తున్నాను. నీవు చాలా చక్కగా ప్రవర్తిస్తున్నావు. జీవితంలో కృతార్థత సాధించావు” అని అతని తండ్రి అతనితో చెప్పాలని అతడు అనుకోనేవాడు.

మనం కూడా ఎన్నోసార్లు నిన్నుబట్టి నేను గర్విస్తున్నాను, “నీవు చక్కగా ప్రవర్తిస్తున్నావు,” అని ఇతరులు మనలను పొగడాలని ఇష్టపడతాము. అయితే మనమెరుగవలసిన సత్యమేమంటే కొందరు మనలను అసలు మెచ్చుకొనే మెచ్చుకోరు.

ఆ మనుష్యునికి ఒకరోజు జ్ఞానోదయమయ్యింది. “నా తండ్రి యొద్దనుండి నేను కోరే మన్ననలు నాకిచ్చుటకు నా తండ్రికి తెలియనే తెలియదు. కనుక నేను ఎన్నడు ఆయన ప్రశంసలు పొందలేను” అనుకొని అతడు తన తండ్రి ఇల్లు విడిచి వెళ్లిపోయాడు. ఆ ఘడియ నుండి అతని ఆత్మలో ఇదివరకు ఎన్నడూ లేని స్వేచ్ఛ ఉదయించింది.

ఆ ప్రియునియందు మనము అంగీకరించబడినాము

“తన ప్రియునియందు తాను ఉచితముగా మనకనుగ్రహించిన కృపామహిమకు కీర్తి కలుగునట్లు తన చిత్త ప్రకారమైన దయా సంకల్పముచొప్పున, యేసుక్రీస్తు ద్వారా తనకు కుమారులనుగా స్వీకరించుటకై, మనలను ముందుగా తన కోసము నిర్ణయించుకొని... మనలను ఏర్పరచుకొనెను.”

ఎఫెసీయులకు 1:5,6

మనకు మన్ననలు ఎట్లు అందించవలెనో తెలియని వారి యొద్దనుండి ఆ మన్ననలు పొందుటకై మనము పోరాడుతుంటాము. అయితే వారు వాటిని మనకు ఇవ్వలేరు.

ఆయన కుమారుడైన యేసు క్రీస్తు అను ఆ ప్రియుని యందు మనము దేవునివే అంగీకరించ బడినామని, ఎవరైన యేసు క్రీస్తు ద్వారా తండ్రి యొద్దకు వచ్చువారు ఎన్నడును నిరాకరించబడరని బైబిలు మనకు బోధించుచున్నది. (ఎఫెసీయులకు 1:6, యోహాను 6:37)

మన ప్రియులయొద్ద నుండి కొన్ని అవసరతలు తీర్చబడవలెనని మనము ఎదురు చూస్తాము. అయితే వాటిని వారు ఇవ్వలేని పక్షంలో దేవుడే మన అవసరతలు తీరుస్తాడు. ఆయనే మన తల్లిగా, తండ్రిగా, మన భర్తగా లేక భార్యగా, నుండి మన అవసరతలు తీరుస్తాడు.

ఇతరులు మనకు ఇవ్వలేని వాటిని మనకిచ్చి, వాటిని మన అందుబాటులో ఉంచువాడు దేవుడే.

నీవు చేయు క్రియలకు నీవే బాధ్యత వహించుము

“మనలో ప్రతివాడును తన్నుగురించి దేవునికి లెక్క యొప్పుగింపవలెను.”

(అనగా తీర్పు జరుగునప్పుడు జవాబివ్వ వలసియున్నది).

రోమా 14:12

నాకు వివాహమైన ప్రారంభసంవత్సరాలలో నాకు ఎన్నో సమస్యలుండేవి. వాటిలో కొన్ని నా వ్యక్తిత్వానికి సంబంధించినవి. కొన్ని సంవత్సరాల తరువాత డేవ్ నాతో ఇట్లన్నాడు. “మన సమస్యలు నీవెరుగుదువు. నీవు నా విషయంలో ప్రవర్తించే తీరును బట్టి, నావిలువను, నా పురుషత్వమును నేను ఋజువు పరచుకొనుటకు నేను ప్రయత్నిస్తే అది నాకే హేయమనిపిస్తుంది,” అన్నాడు.

నీవు సరిగా గౌరవించని వ్యక్తి ఎవరైనా ఉన్నారా? నీ స్వంత పొరబాట్లకు ఆవ్యక్తిని నీవు నిందిస్తున్నావా? లేక తన స్వంత తప్పిదములను బట్టి, నిన్ను నెమ్మదిగా ఉండనివ్వని వ్యక్తి నీకు తారసపడుతున్నాడా?

బహిరంగంగా కనుబరచిన అసభ్య ప్రవర్తనను బట్టి, నిర్బంధింపబడిన తన భర్త విషయము నాతో షికాగోలో ఒక స్త్రీ చెప్పింది.

“అతనిని నేను క్షమిస్తున్నాను. అతడు అశ్లీల చిత్రాలు చిత్రించుటను బట్టి పట్టుబడ్డాడు. అది భయంకరమైన ఉచ్చు. అయితే అతని పాపమునకు నేనే కారకురాలనని, అతని అవసరతలు నేను తీర్చలేకపోయినందున ఆ పరిస్థితికి దిగజారినట్లు నన్ను నిందిస్తున్నాడు” అని ఆమె చెప్పింది.

“నీవు ఆయన అవసరతలు తీర్చలేకపోయినప్పటికిని, అతడు అట్లు పాపమునకు దిగజారుట భావ్యంగాదు. ఇతరులు వారి పాపాలు మనపై రుద్దుటకు మనం ఒప్పుకోకూడదు” అని నేను సలహా ఇచ్చాను.

సామాన్యంగా ప్రజలు తమ సమస్యలకు బాధ్యత వహించకుండా ఇతరులను నిందిస్తారు. వారు తమకు బదులుగా బలి కావలసిన వేరొకరిని చూపుతారు.

నా స్వంత కుటుంబంలో నేనూ అట్లే ప్రవర్తించేదానను. నేనేదైనా తప్పు చేస్తే దానికి కారణం వేరేవారని చెప్పేదానను. డేవ్ ఫలాని విషయం చేయకుండా ఉంటే నేను ఆరీతిగా ప్రవర్తించి యుండేదానను కాను అని చెప్పేదానను. నా పిల్లలు నాకు సాయం చేసియుంటే, నేను సణుగుకొనుటమానివేసేదానను అని పిల్లలను అనేదానను. టి.వి.లో ఆటలు ఎక్కువ సమయం డేవ్ చూస్తున్నాడు కనుక ఆయనపై నాకు కోపం రగులుతుంది. నా విరుద్ధమైన ప్రవర్తనకు ఎవరో ఒకరు కారకులని నేను చెప్పేదానను.

నా భర్తయైన డేవ్, యేసు క్రీస్తులో తనకు గల స్థానాన్ని నిలదొక్కుకున్నందుకు నేనెంతో సంతోషిస్తున్నాను. అతనికున్న దృఢమైన ఆత్మీయ పునాదిని బట్టి, నేను బలహీనంగానున్న ఆ సమయంలో నా విషయంలో ఓర్పుతో ఉన్నందుకు నేనెంతో ఆనందిస్తున్నాను. నా ప్రవర్తననుబట్టి తాను ఏదో ఒక నేరస్తుడివలె తన్నుతాను ఎంచుకొననందుకు నేను ఎక్కువ సంతోషిస్తున్నాను.

మన విలువ యేసు రక్తముపై ఆధారితమైంది

“మనలను ప్రేమించుచు తన రక్తమువలన మన పాపముల నుండి మనలను విడిపించినవానికి, మహిమయు ప్రభావమును యుగయుగములు కలుగునుగాక, ఆమేన్.”

ప్రకటన 1:6

ఇతరులు మనయెడల చేయు కార్యములపైన గాని, వారి అభిప్రాయముల మీద గాని మన విలువ ఆధారపడదన్న సత్యము నెరిగి, మనము క్రీస్తులో ఏమైయున్నామో దానియందే మన స్థానము భద్రముగా నున్నది అన్న స్థానానికి చేరుకోవాలి.

నీ పైరూపమును బట్టి నీవిలువను అంచనా వేయకూడదు. నీవు చేయు పనుల వల్లనే నీ విలువ ఆధారపడదు. ఇతరులు నీ విషయంలో ఎట్లు ప్రవర్తిస్తున్నారో దానిపై నీ విలువ ఆధారపడదు. యేసుక్రీస్తు నీ కోసం చిందించిన రక్తం పైననే నీవిలువ ఆధారపడియుంది.

నీలో తప్పులుండవచ్చు నీవు మార్పుకొనవలసిన సంగతులుకూడా ఇంకా నీలో ఉండియుండవచ్చు. ఇతరుల జీవితాలలో దేవుడు ఎట్లు పనిచేయుచున్నాడో అదేవిధంగా నీ జీవితంలో కూడా దేవుడు పని చేయుచున్నాడు. ఇతరులు తమ సమస్యలు నీ మీద రుద్దకుండా నీవు చూచుకోవాలి. నీవు రక్తముచేత కొనబడిన దేవుని బిడ్డవు గనుక, నీవు పనికొనరానివాడవని, విలువ లేనివాడవని ఇతరులు చెప్పినప్పుడు, దాని విషయమై చింతపడవద్దు.

నీ నిజమైన స్థితిని గురించిన గ్రహింపు కల్గియుండుము

“నేను క్రీస్తుతోకూడా సిలువ వేయబడియున్నాను; ఇకను జీవించువాడను నేను కాను. క్రీస్తే నాయందు జీవించుచున్నాడు. నేనిప్పుడు శరీరమందు జీవించుచున్న జీవితము నన్ను ప్రేమించి నా కొరకు తన్నుతాను అప్పగించుకొనిన దేవుని కుమారునియందలి విశ్వాసమువలన జీవించుచున్నాను.

గలతీయులకు 2:20

“నాలోని తప్పులేమిటి”? అని పలుమార్లు మనలను మనం పరీక్షించుకొనే కంటే, మనలో మేలైన విషయాలను గురించి ఆలోచించుకోవాలని దేవుడు కోరుతున్నాడు.

మనలోని తప్పులు, బలహీనతలు మనం తప్పక పరిగణలోనికి తీసికోవాలి. వాటిని దేవుని యెదుట దాచక బయలు పరచాలి. “తండ్రి నేనింకా పరిపూర్ణునిగా

లేను. నాలో తప్పులు, బలహీనతలు ఉన్నవని నాకు తెలియును. నాలో మీరే తగిన కార్యము జరిగించి నన్ను మార్చవలెనని నేను కోరుచున్నాను. నా తప్పులు నాకు చూపించి, ప్రభువా వాటిపై విజయము దయచేయండి” అని ఒప్పుకోవాలి.

అయితే ఇతరులు తమ తప్పులు సమర్థించుకొనుటకు మనలను భూమిలోనికి అణచివేయాలని ప్రయత్నించినప్పుడు దానికి తావీయకూడదు.

ఇతరులు ఎవరో నన్ను మెచ్చుకోవాలి, నా పనులను వారు అంగీకరించాలి అని ప్రాకులాడకూడదు. ఎందుకనగా దేవుడు నిన్ను ఇదివరకే అంగీకరించి యున్నాడు. కనుక, నీ విలువగాని, నీవు అంగీకరించబడ్డావన్న భావనగాని, నీ వ్యక్తిగత మంచి తనము గాని దేవునివలననే కలుగునని నిశ్చయపరచుకొనుము.

9



నీ అసంపూర్ణతల విషయమై సరియైన దృక్పథము కల్గియుండుము

నీవు ఒక విశిష్టమైన వ్యక్తిగా రాణించవలెనంటే, నీలోని అసంపూర్ణతల విషయమై సరియైన దృక్పథము కల్గియుండవలెను.

నీ అసంపూర్ణతల విషయమై మదనపడవద్దు

“ఏలయనగా దృశ్యమైనవి అనిత్యములు, అదృశ్యమైనవి నిత్యములు.”

2 కొరింథీయులకు 4:18

నా కార్యదర్శియైన రోకేన్ చాలా అందంగా ఉండేది. ఆమె తలవెండ్రుకలు చామనఛాయ గల రాగి రంగులో అందంగా ఉండేవి. ఆమె చర్మము తెల్లని పాల రంగుతో ఉండేది. ఆమెకు ఏదైనా ఆయాసకరమైనది జరిగితే ఆమె చెంపల పై భాగములు ఎరుపు రంగులో మారిపోయేవి. ఆమెకు నలభై సంవత్సరాలు పై బడినప్పటికీ, 20 సంవత్సరాల మనిషిలాగ కనబడేది. ఆమె కొంచెము

చిన్నగా కనబడేది కాని మరీ సన్నగా ఉండదు. (93 పౌండ్లు బరువుగల మనిషి) చూడడానికి బొద్దుగా, అందంగా ఉండేది.

ఆమె తన శరీర విషయంలో తాననుకున్నది సాధించలేక పోయానేయని కొన్ని సంవత్సరాలుగా నిరాశలో మునిగి యుండేది. తన తొడ భాగము ఎక్కువ లావుగా ఉన్నదని ఆమె తలంచేది. అట్టి శరీర తత్వము ఆమెకు నచ్చక, స్నానపు గదిలో సయితము తనకు అనుకూలమైన వస్త్రములనే ధరించేది.

కొన్నిసార్లు ఆమెతో కలిసి బట్టలు కొనడానికి నేను కూడా వెళ్లాను. ఆమె వస్త్రములను తన దేహమునకు సరియైనవిగా ఉన్నవా లేవాయని చూచు కొనునప్పుడు తన దేహములోని అసమానతలను బట్టి అందమైన దుస్తులను కూడా ప్రకృన పెట్టేసేది. ఆమె తన దేహ సౌష్ఠ్యమును గురించి నాకు చెప్పింది.

ఆమె బరువు 93 పౌండ్లు మాత్రమే యుండేది గనుక, ఎటువంటి వస్త్రములైన ఆమెకు సరిపడేవిగా ఉండేవి.

ఇది కేవలము ఉదాహరణగానే చెప్పుచున్నాను. మనమెంత అందంగా ఉన్నా, మన దేహములో ఏదో ఒక భాగం అందంగా లేదన్న తలంపు సాతాను మనకు కల్గించి, దానిపైననే మన దృష్టి కేంద్రీకరించునట్లు చేస్తాడు.

నా తల వెండ్రుకలు కత్తిరించుకున్నప్పుడు, తల వెనుక భాగంలోని వెండ్రుకలను నేననుకున్న విధానములో సరిచేయబడలేదనుకున్నాను. అయితే ఇతరులు నన్ను చూచినప్పుడు వారికి ఎటువంటి అసమానతలు కనబడవు. ఈ విషయం డేవ్ తో నేను పంచుకున్నప్పుడు, ఆయన, “భలే తమాషాగా ఉండే. నీ వెనుకనున్న వెండ్రుకలను నేను చూచినప్పుడు అవి నాకు ఎంతో అందంగా కనబడుతున్నవి తెలుసా!” అన్నాడు.

కనుక మనకున్న అసంపూర్ణత నుండి మన దృష్టితొలగించుకొని, అన్నిటి విషయమైన సమగ్ర దృష్టి కల్గియుండాలి.

మనలోనున్న అభద్రతా భావమును తొలగించుకొనవలెనన్నచో మన అసంపూర్ణతల విషయమై సరియైన దృక్పథము కల్గియుండాలి. మనందరికి ఏవో శారీర అవకతవకలు ఉంటాయి. వాటిని గురించి రాత్రింబవళ్లు అద్దము ముందు నిలువబడి వాపోనక్కరలేదు.

మన దేహములోని అసమానతలను గురించి మనకు సన్నిహితమైన స్నేహితులతో చెప్పుకుంటే వారు కడుపుబ్బ నవ్వుతారు. ఏవి మనకు అసంపూర్ణతలు అనుకుంటామో, నిజానికి అవి మనకు అందాన్ని తెచ్చేవిగా ఉంటాయి.

నీ వ్యక్తిత్వం గురించి సంతృప్తి కల్గియుండు

“నన్నెందు కీలాగు చేసితివని రూపింపబడినది రూపించిన వానితో చెప్పనా?”

రోమా 9:20

సాతాను మన మనస్సులను పెంటదిబ్బలుగా తయారు చేస్తాడు. ఒకరి దేహము సంతృప్తికరంగా ఉందా లేదా అని నిర్ణయించే దెవరు? ఒక నమూనాను తయారు చేసి, “మీలో ఎవరైతే ఈ నమూనా ప్రకారము లేరో వారంతా తప్పిదస్తులు” అని ఎవరంటారు?

మనలనందరిని దేవుడు సృష్టించాడు. ఎఫెసీయులకు 2:10లో “మనము క్రీస్తు యేసునందు సృష్టింపబడిన వారమై ఆయన చేసిన పనియై యున్నాము” అని వ్రాయబడింది. కనుక దేవుడే మనలను చేసినందువలన, తన చేతి పనిని ఆయన తప్పక ఇష్టపడతాడు. దేవుని సంతోషపరచుటకు ఒక ఫ్యాషన్ మోడలుగా (అందమైన స్త్రీగా) గాని, కండరాలు తిరిగిన పురుషునిగా గాని ఉండవలసిన పనిలేదు.

మనము బాగానే యున్నాము అన్న మనస్తత్వం కల్గియుండాలి. అయితే అవసరమైన శరీర వ్యాయామములు చేసుకోవాలి బరువు తగ్గించుకునే కార్యక్రమం కూడా చేపట్టాలి. చక్కగా ఆరోగ్యంగా ఉండడం తప్పని నేను చెప్పడం లేదు. అయితే మనం మార్చుకోలేని వాటిపై అనవసరమైన బుద్ధిహీనమైన ప్రయత్నాలు చేయకూడదు.

నీ జీవితంలో అభద్రతా భావమును జయించ కోరుచున్నావా? నీ అసంపూర్ణతల విషయమై సరియైన దృక్పథము కల్గియుండవలెను.

10



స్థిరమైన విశ్వాసమునకు అసలైన మూలాధారము కనుగొనుము

మనలోని అభద్రతాభావము పోయి, సురక్షితంగా ఉండగోరినట్లైన, ఆఖరి ప్రాముఖ్యమైన మెట్టు ఏదనగా, స్థిరమైన విశ్వాసము యొక్క మూలమును మనము కనుగొనవలెను.

శరీరమును ఆస్పదము చేసికొనవద్దు

“ఎందుకనగా శరీరమును ఆస్పదము చేసికొనక దేవునియొక్క ఆత్మవలన ఆరాధించుచు, క్రీస్తుయేసునందు అతిశయపడుచున్న మనమే సున్నతి ఆచరించువారము.”

ఫిలిప్పీయులకు 3:3

నీ విశ్వాసమును స్థిరమైన రీతిగా ఎవరిపై ఉంచుకొనుచున్నావు? దేవుని యందలి విశ్వాసమును గురించి, నీవు తెలిసికొనవలెనంటే పై ప్రశ్నకు సరియైన

సమాధానము చెప్పగల్గియుండవలెను. ఆయనయందు విశ్వాసముంచుటకు ముందు లోకములో నున్నటువంటి వాటిపై నుండి దృష్టి తొలగించుకొనవలెను.

శరీరసంబంధమైన వాటిని నమ్ముకొనవద్దు, అనగా, పైరూపమును, విద్యాబుద్ధులను, డబ్బుదాలకమును, ఉద్యోగ స్థానమును, సంబంధ బాంధవ్యములపై నీకున్న నమ్మకమును తొలగించుకొనుము.

నా కుమార్తె సాండి, ఆమె యొక్క స్నేహితుడు వారిరువురు ఒకరి నొకరు ఎడబాసి పోయారు. అందుకు నేను “ఇది ఎంత సిగ్గుకరము, అతడు ఎంత పోగొట్టుకున్నాడో చూడు” అన్నాను.

ఎవరైనా నీతో సంబంధము పెట్టుకొన యిష్టపడకపోతే, నింద నీమీదికి వస్తుందని నీవెందుకు అనుకోవాలి. అవతలివ్యక్తి కూడా తప్పులో ఉండవచ్చు కదా!

నీవు విరుద్ధమైన తలంపులు తలస్తూ అటు ఇటూ పరుగెత్తే వానిగా ఉండిన ఎడల సాతాను ఎల్లకాలము ఆస్థితిలోనే ఉంచుతాడు. కనుక నీవు తొందరగానో ఆలస్యంగానో శరీరమును, పై రూపమును నమ్ముకొనక, క్రీస్తునందే నీ విశ్వాసమును ఉంచుకోవలెను.

ఒక యౌవనురాలు స్కూలులో తాను సంపాదించు మార్కులపై తన దృష్టిని నిలుపుచున్నట్లు నాతో చెప్పింది. ఆమెకు తన మెదడులోని బలహీనతను బట్టి, చదువుటలో, అక్షరములు గుర్తించుటలో చాకచక్యము లేనిదై యుండెను. ఆమె తన బలహీనతను కప్పివుచ్చు కొనుటకు వీలుగా నుండునట్లు, ఎక్కువ మార్కులు సంపాదించగోరింది. ఆమె, ఎక్కువ ప్రయాసతో చదువుచు తన సంతోషమును పోగొట్టుకున్నదాయెను.

“నీ మార్కులను బలిపీఠము మీద నుంచవలెనని” నేను ఆమెతో చెప్పాను. అప్పుడు ఆమె భయముతో నిండిపోయినట్లు గమనించాను.

“నాకు మార్కులు సంపాదించడం చాలా ప్రాముఖ్యమంది” అని ఆమె నాతో చెప్పింది. కనుక ఆమెకు చదువు నేర్చుకొనుటలో వికలత్వం లేదుగాని దేవుని యందు విశ్వాసముంచుటలో వికలత్వం ఉంది. ఆమె దేవుని యందు కాక మార్కుల మీదనే ఎక్కువ విశ్వాసముంచింది.

నా కుమార్తె తన తలవెండ్రుకలను దువ్వుచూ అందంగా ఉండాలని ఎంతో ప్రయత్నించేది. అంతా చేసిన తరువాత నేను ఆమె తలవైపు చూస్తే అది ఏమి బాగుండేది కాదు. కొన్నిసార్లు ఆమె తల దువ్వుకునేకంటే, దువ్వుకోకుంటేనే అందంగా కనబడుతుంది. అయితే ఆమె దృష్టిలో తన వెండ్రుకలను చక్కగా అమర్చుకుంటేనే గాని బయటి ప్రపంచంలోకి వెళ్లేది కాదు.

తప్పుడు వాటియందు నమ్మిక యుంచుట అన్నదానికి ఇది మరో ఉదాహరణ.

నీ విశ్వాసము తప్పుడు వాటిపై పెట్టుకోవద్దు

“యెహోవా నీకు ఆధారమగును. నీ కాలు చిక్కు బడకుండునట్లు ఆయన నిన్ను కాపాడును.”

సామెతలు 3:26

తమ పిల్లలు పైకి రావాలన్న తలంపుపై తల్లిదండ్రులు వారి విశ్వాసమును కుదుర్చుకుంటారు. అయితే అటు తల్లిదండ్రులకు ఇటు వారి పిల్లలకు ఈ విధానం బహుతొందర కలుగజేస్తుంది. ఒక తండ్రి తన కుమార్తె డాక్టరు కావాలన్న కోరిక కలిగియుండెను. కనుక ఆమె తన విలువను ఆ గమ్యం మీదనే లెక్క కట్టుకొంటూ ఉండేది. కాని ఆమె తండ్రికి తెలియని విషయమేమంటే, తన కుమార్తెను దేవుడు నా యొద్ద సెక్రటరీగా ఉండాలని ఏర్పాటు చేశాడని ఆయనకు తెలియదు.

నీ విశ్వాసమును దేనిపై ఉంచాలన్న విషయంపై దేవుడు నీతో మాటలాడుతున్నాడా? నీ వివాహ జీవితంలోనా? కాలేజీలో డిగ్రీ సాధించే

విషయంలోనా? ఒక ఉద్యోగం సంపాదించుకునే విషయంలోనా? భార్యనో, భర్తనో సంపాదించుకొనే విషయంలోనా? లేక నీ పిల్లలను పైకి తీసికొని రావాలన్న విషయంలోనా? దేనిపై నీ విశ్వాసముండాలని దేవుడు కోరుచున్నాడు?

మనము క్రైస్తవులము గనుక మన విశ్వాసమును, విద్యమీదగాని, పై రూపము మీదగాని, ఉద్యోగం మీదగాని, ఆస్తిపాస్తుల మీదగాని, మనకున్న కృపావరముల మీదగాని, మన తలాంతుల మీద గాని, మన పేరు ప్రఖ్యాతుల మీదగాని, లేక ఇతర మనుష్యుల అభిప్రాయముల మీదగాని ఉంచుకొనకూడదు. మన పరలోకపు తండ్రి మనకు సెలవిచ్చునదేమనగా, నీవింతవరకు పట్టుకొనియున్న శరీరవిషయములపై ఇక మీదట విశ్వాసముంచవద్దు. వాటిని విడిచి, ఇక మీదట నామీదనే నీ విశ్వాసమును నమ్మకమును ఉంచుటకు సమయమాసన్నమైనదని ప్రభువు చెప్పుచున్నాడు.

అయితే మనం కూడా, పాతనిబంధన ప్రవక్తలమాదిరిగా పలుమార్లు, ఇతరులు ఏమనకుంటున్నారో, ఏమి చెబుతున్నారో వారు మన విషయమై ఎట్లు చూస్తున్నారో అన్న మీమాంసలు మనలను అదుపులో పెట్టుటకు అనుమతిస్తాయి.

దేవుడు చెప్పిన విధంగానే నీవిప్పుడు రూపింపబడియున్నావు

యెహోవావాక్కు నాకు (యిర్మియా ప్రవక్త) ప్రత్యక్షమై యీలాగు సెలవిచ్చెను.

గర్భములో నేను నిన్ను రూపింపక మునుపే నిన్నెరిగితిని, (నేను ఏర్పరచుకున్న పనిముట్టుగా) నీవు గర్భమునుండి బయలుపడక మునుపే నేను నిన్ను ప్రతిష్ఠించితిని. జనములకు ప్రవక్తగా నిన్ను నియమించితిని.

అందుకు — అయ్యో ప్రభువగు యెహోవా, చిత్తగించుము నేను బాలుడనే; మాటలాడుటకు నాకు శక్తి చాలదని నేననగా, యెహోవా

నాకీలాగు సెలవిచ్చెను — నేను బాలుడననవద్దు; నేను నిన్ను పంపువారందరియొద్దకు నీవు పోవలెను... వారికి భయపడకుము; నిన్ను విడిపించుటకు నేను నీకు తోడైయున్నాను.

యిర్మీయా 1:4-8

బోధించుటకు ఇర్మీయా భయపడ్డాడు. “నేను మాటలాడ లేనని” అతడు అన్నాడు. అయితే దేవుడు, “నీవు వెంటనే బయటకు వెళ్లి నేను నీతో చెప్పిన దానిని చేయుము. నేను నీకు ఇచ్చిన వర్తమానమును ప్రజలకు చెప్పుము. వారి ముఖములు నీవు చూడవద్దు. నీవు నేను ఏర్పరచుకొనిన పాత్రవు గనుక నేను నీతో కూడా ఉండి వారి ఉగ్రత నుండి నిన్ను విడిపిస్తాను” అన్నాడు దేవుడు.

నీవు ఫలానా, అని దేవుడు మనతో చెబితే, ఎవరికైనా ఇష్టమున్నా లేక పోయినా మనము ఆ విధంగానే ఉంటాము.

నీవు బోధించ వీలుకాదని కొందరు నాతో అన్నారు. నిజంగా అది విడ్డూరంగా నున్నది. అసలు నేను బోధించే పనిలో నిమగ్నురాలనై యుండగా ప్రజలు ఆలాగన్నారు.

“నీవు స్త్రీవి గనుక నీవు బోధించ వీలుకాదు” అని కొందరన్నారు.

“నేను బోధించ లేనా?” అని నేను వారిని అడిగాను.

“నీవు బోధించ లేవు”, అని వారు అన్నారు.

“నేను బోధిస్తున్నానే, నేను బోధించేదానిగానే ఉన్నానే ” అన్నాను.

నాపై వచ్చిన విమర్శలను పురస్కరించుకొని బోధించుటకు మానివేద్దామన్న శోధన నాకు కలిగింది. అయితే ఆ శోధనలకు నేను లోబడలేదు. దేవుడు చేయమని నాకు చెప్పిందే నేను చేస్తున్నానని నాకు తెలియును. పౌలు వలె నా విశ్వాసమును నేను మతం మీదకాక, ప్రభువుపై ఉంచుకున్నాను.

మతం దేవుని మాటలకు విరోధంగా ప్రవర్తింప చేస్తుంది

“కావలయునంటే నేను శరీరమును ఆస్పదము చేసికొనవచ్చును; మరి ఎవడైనను శరీరమును ఆస్పదము చేసికొనదలచినయెడల నేను మరి యొక్కవగా చేసికొనవచ్చును.

ఎనిమిదవదినమున సున్నతి పొందితిని, ఇశ్రాయేలు వంశపువాడనై, బెన్యామీను గోత్రములో పుట్టి హెబ్రీయుల సంతానమైన హెబ్రీయుడనై, ధర్మశాస్త్రవిషయము పరిసయ్యుడనై,

ఆసక్తివిషయము సంఘమును హింసించువాడనై, ధర్మశాస్త్రమువలని నీతివిషయము అనింద్యుడనై యుంటిని.”

ఫిలిప్పీయులకు 3:4-6

పౌలు ఒక పరిసయ్యుడు మాత్రమే కాదుగాని, పరిసయ్యులలో ప్రధానుడుగా నుండెను. అతని దినములలో జీవించిన యూదులలో భక్తిగలవాడై యుండెను. మత పరంగా ఎంతో భక్తి గలవాడైనందున కఠినమైన ఆజ్ఞలను సయితము అనుసరించెను. అయితే ఆ మతసంబంధమైన భక్తి ఏ మేలు తనకు కలిగించ లేదని అతడు తెలిసికొన్నాడు కనుక క్రీస్తును పొందుటకు పాత ఆచారములన్ని వదిలించుకొనెను.

క్రీస్తు నిమిత్తము చట్టమును వదలి వేయుము

అయినను ఏవేవి నాకు లాభకరములై యుండెనో వాటిని క్రీస్తునిమిత్తము నష్టముగా ఎంచుకొంటిని.

నిశ్చయముగా నా ప్రభువైన యేసుక్రీస్తునుగూర్చిన అతి శ్రేష్ఠమైన జ్ఞానము నిమిత్తమై సమస్తమును నష్టముగా ఎంచుకొనుచున్నాను.

ఫిలిప్పీయులకు 3:7-8

నీ స్వయం విలువను ఋజువు పరచుకొనుటకు ఎటువంటి నియమములు నీవు పాటిస్తున్నావు “ఇంతసేపు ప్రార్థన చేయాలి మరియు బైబిలులో ఇన్ని అధ్యాయాలు చదవాలి” అన్న నియమాలు పాటిస్తున్నావేమో!

మత నియమాలు మనకు బోధించేదేమంటే, “ఇది చేయండి, అది చేయండి, దీనిని తినవద్దు. దానిని ముట్టవద్దు” (కొలస్సయులకు 2:20,21) అయితే పౌలు చేసినట్టుగా చేయాలని దేవుడు కోరుతున్నాడు. ఆ నియమాలను వదలివేయండి. క్రీస్తును సంపాదించుకొనండి, ఆయనయందు నిలిచియుండండి అని ప్రభువు చెబుతున్నాడు.

క్రీస్తులో నిలిచియుండి ఆయనను ఎరిగిన వారుగా ఉండండి

క్రీస్తును సంపాదించుకొని, ధర్మశాస్త్రమూలమైన నా నీతినిగాక, క్రీస్తునందలి విశ్వాసమువలననైన నీతి అనగా విశ్వాసమునుబట్టి దేవుడు అనుగ్రహించు నీతిగలవాడనై ఆయనయందు అగపడు నిమిత్తము...

ఫిలిప్పీయులకు 3:9

ఈ వచనమును మనము చూచి చూడనట్టుగా వదిలివేయకూడదు. ఎందుకంటే దీనిలో దేవుని అభిషేకమున్నది. ఈ వచనమందు పౌలు చెప్పినదేమనగా తాను తన జీవితములో ఒకటి సాధించగోరుచున్నాడు — “క్రీస్తును సంపాదించుకొని, ఆయనయందు అగుపడు నిమిత్తము” అని అంటున్నాడు.

ఇది మన దృక్పథంగా ఉండాలి. మనము సంపూర్ణమైన నిండైన ప్రవర్తన చూపించు వారముగా కాక, దేవుడు మనకు సాయపడిన కొద్దీ, సంపూర్ణ రక్షకుని ప్రతిబింబింప చేయాలి.

మనము పరిపూర్ణమైన రీతిగా మంచి నడవడి కల్గియుండలేకున్నాము. కారణమేమనగా అట్లు పరిపూర్ణ ప్రవర్తన గలవారమైతే, ఆ పరిపూర్ణత యందే మన విలువను చాటించుకుంటాము. మనము సాధించిన దానియందే అతిశయం

చూపిస్తాము. అయితే మనము క్రీస్తు యొక్క ప్రేమ, ఆయన కృప యందు అతిశయించవలసిన వారమైయున్నాము.

మనం పరిపూర్ణులుగా ఉండి నియమ నిబంధనలు ఖచ్చితంగా పాటించిన వారమైతే, దేవుడు మన ప్రార్థనలన్నిటికి జవాబివ్వబద్దుడనుకుంటాము. అందువల్ల దేవుడు చేయకార్యము నీ వెరుగుదువా? ఆయన మన బలహీనతలలో కొన్నిటిని తీసివేయక అట్లే ఉంచుతాడు. అందువలన మనము సారి సారికి ఆయన యొద్దకు వెళ్లుటకు అవసరమౌతుంది —కనుక మనము ఆయనపైన ఆధారపడే వారంగా ఉంటాము.

మనకై మనము లేక మనంతట మనము సమాధానకరమైన, తృప్తికరమైన మార్గం సంపాదించుకోలేము. ఆలాగు చేయగల్గినప్పటికీ అదితప్పుల తడకలతో నిండియుంటుందని దేవునికి తెలుసు. శరీరకార్యములు దౌర్భాగ్యతను, విసుగుదలను మాత్రమే సంపాదించునని మనము తెలిసికోవాలని దేవుని చిత్తము (రోమా 3:20).

ఆ విధంగా ఉన్నప్పుడు మనం ఏంచేయాలి? మనం విశ్రాంతి గలవారమై జీవితములో సంతోషంగా మాత్రమే ఉండాలి. అనగా దేవుని యందు అధికముగా ఆనందించవలెను. అందువలన మనము మన చుట్టునున్న వారు ఏవత్తిడి లేక హాయిగా నుండగలరు. అందరు పరిపూర్ణులుగా ఉండాలన్న తలంపు మనలో ఉండదు. మనుష్యులను దేవుడు ఎట్లు నడిపిస్తున్నాడో ఆ స్థితిలోనే వారుండుట చూచి సంతోషించగలము.

అయితే పౌలు చెప్పు సారాంశమేదనగా, అతడు దేవుని సముఖములో నిలువబడి, “దేవా నేను ఎన్నో బలహీనతలతో నిండియున్నాను. ఏ మంచితనము నీ యెదుట సమర్పించలేకున్నాను. నా గత చరిత్ర పరిపూర్ణత సంతరించుకోలేదు. గాని నేను యేసునందు మాత్రము విశ్వసించాను” అని చెప్పేవానిగా తన్నుతాను కనబరుచుకుంటున్నాడు.

నీవు, నేను సహితము, ఆ విధంగా జీవిస్తేనే, మనము సమాధానకరమైన, తృప్తికరమైన బ్రతుకులు బ్రతకగలము. మంచి పనులు చేయాలన్న తాపత్రయముతో నిండియుంటే సంతోషం జీవితం నుండి దూరమౌతుంది. మనము దేవునిపై ఆధారపడ్డవారమని మనలను మనం ఎంచుకోవాలి.

దేవునిపై ఆధారపడు విషయంలో అనుసరించవలసిన మూడు మెట్లు

“యెహోవాయందు నమ్మికయించి మేలుచేయుము. దేశమందు నివసించి సత్యము ననుసరించుము.”

కీర్తనలు 37:3

దేవునిపై ఆధారపడుటకు మూడు మెట్లు మనకు సహాయకరంగా నుండును.

మొదటిమెట్టుగా నీ అసమర్థతను గుర్తించాలి. నీస్వంత ప్రయత్నాలవల్ల జీవితంలో పరిపూర్ణుడవుకాలేవన్న సత్యాన్ని ఒప్పుకోవాలి. “నీ మార్గమును యెహోవాకు అప్పగింపుము. (నీ మీదనున్న ఒక్కొక్క భారమును దేవుని మీద దొరలించుము.) నీవు ఆయనను నమ్ముకొనుము. (ఆయనపై ఆధారపడుము, ఆయనపై నమ్మకముతో ఆనుకొనియుండుము) ఆయన నీ కార్యమును నెరవేర్చును.” (కీర్తనలు 37:5)

రెండవమెట్టు, నిలకడగా ఉండి దేవునిపై ఆధారపడుటకు, దేవుడు ఎవరో నేర్చుకొనండి: “అయితే యెహోవా దేవుడనియు, ఆయన తప్ప మరియొకడు లేడనియు నీవు తెలిసికొనునట్లు అది నీకు చూపబడెను.” (ద్వితీయోపదేశకాండము 4:35)

మూడవ మెట్టులో మనము నేర్చుకొనదగినదేమనగా, దేవుడు ఎమైయున్నాడో మనము కూడా ఆలాగే యున్నాము, అని మనము తెలిసికొన్నవారమై యుండాలి. “ఏలయనగా ఆయన ఎట్టివాడైయున్నాడో మనముకూడ ఈ లోకములో అట్టివారమై యున్నాము” (1 యోహాను 4:17).

మనుష్యుడు రొట్టె వలన మాత్రమే జీవించడు

“మరియు నీవు ఆయన ఆజ్ఞలు గైకొందువో లేదో నిన్ను శోధించి నీ హృదయములో నున్నది తెలుసుకొనుటకు నిన్ను అణచు నిమిత్తమును అరణ్యములో ఈ నలువది సంవత్సరములు నీ దేవుడైన యెహోవా నిన్ను నడిపించిన మార్గమంతటిని జ్ఞాపకము చేసికొనుము. ఆహారమువలననే గాక, యెహోవా సెలవిచ్చిన ప్రతిమాటవలన నరులు బ్రతుకుదురని నీకు తెలియజేయుటకు ఆయన నిన్ను అణచి నీకు ఆకలి కలుగ, జేసి, నీవేగాని, నీ పితరులేగాని యెన్నడెరుగని మన్నాతో నిన్ను పోషించెను.”

ద్వితీయోపదేశకాండము 8:2,3

నా పరిచర్యలో కలవరము కల్గించి నన్ను ఇబ్బంది పెట్టిన పరిస్థితులను గూర్చి ఒకసారి నేను తెలిసికొనుటకు ప్రయత్నించాను. కొన్ని రోజులు ఎన్నో ఉత్తరాలు, మరియు డబ్బు పరిచర్యనిమిత్తము వచ్చుట చూచాను. ఆ తరువాత రోజు రెండు లేక మూడు ఉత్తరములు మాత్రమే వచ్చినట్లు తపాల కార్యాలయానికి వెళ్లి తెలిసికొన్నాను. ఒక వారము నేను జరిపిన కూటమునకు నిండుగా జనం వచ్చేవారు. ఆ తరువాత వారములో అందులో సగము మంది మాత్రము హాజరయ్యేవారు. అప్పుడు సాతాను నాతో “పోయినవారము నీవు చెప్పిన మాటలు ప్రజలకు నచ్చలేదు. కనుకనే పోయినవారములో వచ్చినంత మంది ఈ వారము రాలేక పోయారు” అని చెప్పేవాడు.

పరిస్థితులను బట్టి అన్ని సరిగానే సాగుతున్నాయని నాకు తెలిసినప్పుడు నేను ఎంతో ఉద్రేకముతో నుండే దానను. పరిస్థితులను బట్టి నేను సరిగా బోధించలేక పోతున్నానని తెలిసి కొన్నప్పుడు, నా ఉద్రేకములు తగ్గుస్థాయిలో ఉండేవి. అప్పుడు సాతాను నన్ను తరిమినట్లు అనిపించేది. ప్రతి మేలైన పరిస్థితి

నన్ను సంతోషంగా ఉత్తేజంతో నింపేది. పరిస్థితి బాగుగా లేనప్పుడు నేను గాలితీసివేయబడి, వట్టిదానివలె ఉండేదానను. (దీనిని నేను ఇలా పిలుస్తాను, “యో యో” క్రైస్తవత్వం అంటాను. అనగా ఒకప్పుడు ఎగురుచు, ఒకప్పుడు క్రిందికి పడుచుండు బొమ్మలాంటి క్రైస్తవత్వము.)

నా జీవితంలో ఇటువంటి స్థితి కొన్ని సంవత్సరాలు ఉండింది. దేవ్ దానిని గమనించి సాతాను నన్ను ఎదిరిస్తున్నాడని చెప్పాడు గాని నేను ఆ విధంగా ఆ పరిస్థితిని గుర్తుపట్టలేక పోయాను. దానిని నా మెదడు పరిధిలోనే ఆలోచించాను గాని, నా హృదయంలో దానిని గ్రహించలేక పోయాను.

మా స్వంత ఊళ్లో కారునడుపుతూ, “దేవా ఎందుకు ఈ పరిస్థితి?” అని ప్రభువును అడిగాను. అందుకు దేవుని ఆత్మ నాతో స్పష్టంగా ఈలాగు సెలవిచ్చాడు. మనుష్యుడు రొట్టె వలన మాత్రమే కాదు గాని, దేవుని నోట నుండి వచ్చు ప్రతి మాటవలన జీవించును అన్న సత్యము నీకు నేర్పించుచున్నాను అన్నాడు.

ఆహారము ఇశ్రాయేలీయులకు అను దిన పోషణకొరకై ఇయ్యబడెను. ఆ ఆహారము వారిని దినదినము సాగిపోవుటకు సాయపడింది. “నీవు అనుదినము జరిగే పరిస్థితుల ద్వారా నడిపింపబడుటకు వీలులేదన్న సత్యము నీకు నేర్పించుచున్నాను. నీ అనుదిన బలము కొరకు నీవు నావైపు చూడాలి” అని ప్రభువు నాతో అన్నాడు.

ఐగుప్తులో వారిని బాధించు వారి చేతిలో నుండి ఇశ్రాయేలీయులను విడిపించిన తరువాత, దేవుడు వారిని నలువది సంవత్సరములు అరణ్యములో నడిపించుచు ఈ పాఠము వారికి నేర్పించాడు. వారు మందమతులై ఆ పాఠమును తొందరగా నేర్చుకోలేని వారైయుండిరి. ద్వితీయోపదేశకాండము 1:2లో హోరేబు నుండి శేయారు పర్వత మార్గములో బడి వెళ్ళితే కానాను పొలిమేరలోనున్న కాదేషు బెర్నియాకు కేవలము పదకొండు రోజుల ప్రయాణము మాత్రమే.

రక్షించు వాడు పోషించువాడు దేవుడే

“అక్కడనుండి తన జనులను వెండి బంగారములతో ఆయన రప్పించెను. వారి గోత్రములలో నిస్సత్తువచేత తొట్రిల్లు వాడొక్కడైనను లేకపోయెను.”

కీర్తనలు 105:37

ఇశ్రాయేలీయులు ఐగుప్తు నుండి బయలుదేరి వచ్చినప్పుడు వారు ఆశీర్వాదం పొందిన వారుగా ఉండిరి. వారు దేవుని అద్భుతములను చూచిరి. దేవుడు వారి పక్షముగా ఫరోకు చేసినదంతయు చూచారు. దేవుడు వారితో ఉన్నందున, వారు బానిసలుగానున్న దేశము నుండి బయటకు వచ్చినప్పుడు ఐగుప్తీయులకు చెందిన ఆస్తిని కూడా వారు తెచ్చుకొనిరి. మంచి శరీర దారుఢ్యము కల్గి, సత్తువ కల్గియుండిరి.

అయితే వారు దేవునివలననే ఆ విధంగా బయటికి రాగలిగారన్న సత్యం వారెరుగాలని దేవుడు కోరాడు. వారు తమ స్వంత శక్తి సామర్థ్యాలద్వారా అట్లు రాలేదని వారు తెలిసికోవాలని దేవుని ఆశ. అనగా కష్టములో నుండకుండా ఉండాలంటే వారు దేవునిపై ఆధారపడాలన్న సత్యం వారు నేర్చుకోవాలని దేవుడు కోరాడు.

నా మంచి ప్రసంగాలను బట్టియే, ఎంతోమంది కూటములకు హాజరగుచున్నారని నేను తలంచాను. జాయిస్ మేయర్ను బట్టి మనుష్యులు కూటములకు హాజరగుటలేదన్న సత్యాన్ని నేను గ్రహించలేకపోయాను. దేవుడే వారిని నడిపించాడు. నేను దేవునిపై పూర్తిగా ఆధారపడాలి. ఈ సత్యము నేర్చుకోవడానికి నాకు కూడా నలువది సంవత్సరాలు పట్టినట్టైంది. ఈ పుస్తకము చదువుటద్వారా మీరు నేర్చుకొనుటకు అవసరమైన ఆ నలువది సంవత్సరముల కాలములో కొంత సమయము తగ్గించుకొనుటకు వీలుండునని నేను నమ్ముతున్నాను.

సంతోషము, సమాధానమునకు కావలసిన
తాళము చేయి దేవుని యొద్ద నున్నది

“అయితే మీరు — మా సామర్థ్యము మా బహుబలము ఇంత భాగ్యము
మాకు కలుగజేసెనని అనుకొందురేమో.”

ద్వితీయోపదేశకాండము 8:17

నేను దేవునియందే సంతోషించాలన్న సత్యాన్ని ఇప్పుడెరిగియున్నాను. నా
పరిచర్యలో నేను ఆనందించకూడదు. నా సమాధానము ప్రభువులో నున్నది.
నేను చేసే పనులలో కాదు.

మన జీవితములలో మనకు తారసపడే ప్రతీది దేవునియొద్ద నుండి రాదు.
అయితే జీవితంలో కలిగే మంచిగాని చెడుగాని దేని విషయములో నైనను,
మనము దేవునిపై ఆధారపడాలన్న సత్యాన్ని నేర్పించుటకు దేవుడు వాటిని
వాడుకుంటాడు.

గుంపులు గుంపులుగా ప్రజలు రావడం నా ప్రయత్న ఫలితమని నేనిక
ఎన్నడూ తలంచుటలేదు. నేను బోధించుట ఆపిన తరువాత, “ప్రభువా తరువాత
ఏమి జరుగనైయుందో దానిని మీకే అప్పగించుచున్నాను.” ఇప్పుడైతే ఈ
ప్రజలను తీసికొని వచ్చావు. వారు మళ్ళీ రావలసివస్తే మీరే రప్పించండి. నా
చేతనైనంత నేర్పు కనుబరచుచూ నేను బోధిస్తాను. మిగతా కార్యములు మీకే
అప్పగించుకుంటున్నాను అని ప్రార్థిస్తాను.

నీవు నిజమైన సమాధానము గల్గి భద్రముగా జీవించవలెనని కోరినట్లయిన
పైన చెప్పిన మనస్తత్వం నీవు కల్గియుండాలి. నీవు చేయవలసిన దానిని నీ శక్తి
వంచన లేక చేయాలి. దానికి వచ్చు ఫలితము దేవునియొద్ద నుండి
ఎదురుచూడాలి.

నీవు ఎంతో శ్రమపడి, ధైర్యం, పేరు ప్రఖ్యాతులు, భద్రత, అభివృద్ధి సంపాదించుకోవాలని ఎదురు చూస్తున్నావు. ఆ భూసంబంధమైన తృప్తిని కలిగించే వాటినుండి నీవు వదిలించుకొనేటట్లు దేవుని సహాయం కోసం అడగాలి. వాటన్నిటిని నీవు దేవునికే వదిలివేయాలి.

దేవుడు మనలను విచిపెట్టడు. ఆయన మార్గంలో మనం వర్ధిల్లునట్లు చేస్తాడు. ఆయన మార్గం శ్రేష్టమైనది.

ముగింపు



మనము క్రీస్తులో భద్రముగా ఉండి మనలను మనము ఇష్టపడు నిమిత్తము స్వగౌరవము, విలువగల వారమన్న భావన, ప్రయోజనకరమైన వారమేనన్న భావన కల్గియుండుట ప్రాముఖ్యము. దేవుడు మనలను ఎంతగా ప్రేమిస్తున్నాడోనన్న సంగతి తెలిసికొనియుంటే, మనయందు మనము ఇష్టముగల వారముగా నుంటాము. దేవుని ప్రేమలో వేరుపారి స్థిరపడిన వారమైతే, మనలో మనము సమాధానముగల వారమైయుంటాము.

దైర్యముతో కూడిన విశ్వాసమును వృద్ధి పొందించుకొనుటకు అనుసరించవలసిన 10 విషయాలు

1. నీవిషయమై నీవు వ్యతిరేకంగా ఎటువంటి పరిస్థితిలోను విమర్శించుకోవద్దు.
2. అనుకూలమైన వైఖరిగలిగి ఆనందించుము.
3. ఇతరులతో నీవు పోల్చుకొనవద్దు.
4. నీ బలహీనతలను లెక్కచేయక నీకున్న శక్తియుక్తులను సాధకము చేసుకొనుము.
5. నీ కృపావరమును సాధకము చేసికొనుము.
6. విభిన్నమైన వానిగా ఉండుటకు దైర్యముగలిగి యుండుము.
7. విమర్శల మధ్యలో ఓర్పుతో జీవించ నేర్చుకొనుము.
8. నీ యోగ్యతను గురించి సరియైన అభిప్రాయము కల్గియుండుము.
9. నీ అసంపూర్ణతల విషయమై సరియైన దృక్పథము కల్గియుండుము.
10. స్థిరమైన విశ్వాసమునకు అసలైన మూలాధారము కనుగొనుము

రెండవ భాగము

లేఖనభాగములు

ధైర్యముతో కూడిన విశ్వాసముకొరకు లేఖనభాగములు



“ప్రేమలో భయముండదు; అంతేకాదు; పరిపూర్ణ ప్రేమ భయమును వెళ్లగొట్టును; భయము దండనతో కూడినది; భయపడువాడు ప్రేమయందు పరిపూర్ణము చేయబడినవాడు కాడు.”

1 యోహాను 4:18

మనలను బాధించు వారిని సాతాను వెవ్వేరు విధానాలలో వాడుకుంటాడు. అభద్రతా భావము. స్వయం నిరాకరణ, మనకై మనం శిక్షించుకోవాలన్న వాదన, మన వ్యక్తిత్వం సరిగా లేదన్న భావనలు అతని కుయుక్తులలో కొన్ని: అభద్రతా భావము, అనునది, భయభ్రాంతులతో కూడిన ఆత్మయొక్క మరో రూపము.

ఈ క్రింది లేఖనభాగములద్వారా నీ అభద్రతా భావములు అంతరించుటకు వీలున్నది గనుక వాటిని నీ జీవితములో అలవరచుకొనుము.

“నీవు నీ దేవుడైన యెహోవాకు ప్రతిష్ఠిత జనము, నీ దేవుడైన యెహోవా భూమిమీదనున్న సమస్తజనములకంటె నిన్ను ఎక్కువగా ఎంచి, నిన్ను తనకు స్వకీయజనముగా ఏర్పరచుకొనెను. మీరు సర్వజనములకంటె

విస్తారజనమని యెహోవా మిమ్మును ప్రేమించి మిమ్మును ఏర్పరచు కొనలేదు. సమస్త జనములకంటె మీరు లెక్కకు తక్కువేగదా.”

ద్వితీయోపదేశకాండము 7:6,7

“సమ్మకమునకు ఆస్పదము కలుగును గనుక నీవు ధైర్యముగా ఉండువు. నీ యింటిని నీవు పరిశోధించి సురక్షితముగా పండుకొండువు.

ఎవరి భయములేకుండ నీవు పండుకొండువు అనేకులు నీతో విన్నపములు చేసెదరు.”

యోబు 11:18,19

“నా సంచారములను నీవు లెక్కించి యున్నావు నా కన్నీళ్లు నీ బుడ్డిలో నుంచబడి యున్నవి. అవి నీ కవలెలో (పుస్తకములో) కనబడును గదా.”

కీర్తనలు 56:8

“దేవుడు లోకమును ఎంతో ప్రేమించెను. కాగా ఆయన తన అద్వితీయకుమారునిగా పుట్టిన వానియందు విశ్వాసముంచు ప్రతివాడును సశింపక నిత్యజీవము పొందునట్లు ఆయనను అనుగ్రహించెను.”

యోహాను 3:16

“ఆయన ఆత్మ వలన బలపరచబడునట్లుగాను, క్రీస్తు మీ హృదయములలో విశ్వాసముద్వారా నివసించునట్లుగాను, తన మహిమైశ్వర్యముచొప్పున మీకు దయచేయవలెననియు, మీరు దేవుని సంపూర్ణతయందు పూర్ణలగునట్లుగా, ప్రేమయందు వేరు పారి స్థిరపడి, సమస్త పరిశుద్ధులతో కూడ దాని వెడల్పు పొడుగు లోతు ఎత్తు ఎంతో గ్రహించుకొనుటకును, జ్ఞానమునకు మించిన క్రీస్తు ప్రేమను తెలిసికొనుటకును తగిన శక్తిగలవారు కావలెననియు ప్రార్థించుచున్నాను.”

ఎఫెసీయులకు 3:17-19

“దేవుడు మనకు శక్తియు ప్రేమయు, ఇంద్రియ నిగ్రహమునుగల ఆత్మనే
యిచ్చెను గాని పిరికితనముగల ఆత్మ నియ్యలేడు.”

2 తిమోతి 1:7

“నే నాయనను నమ్ముకొనియుండును అనియు-ఇదిగో నేనును దేవుడు
నాకిచ్చిన పిల్లలును అనియు చెప్పుచున్నాడు.”

హెబ్రీయులకు 2:13

“మనయెడల దేవునికి ఉన్న ప్రేమను మనమెరిగినవారమై దాని
నమ్ముకొనియున్నాము; దేవుడు ప్రేమాస్వరూపియై యున్నాడు;
ప్రేమయందు నిలిచి యుండువాడు దేవునియందు నిలిచియున్నాడు,
దేవుడు వానియందు నిలిచియున్నాడు.”

1 యోహాను 4:16

“ఆయనే మొదట మనలను ప్రేమించెను గనుక మనము ప్రేమించు
చున్నాము.”

1 యోహాను 4:19

ధైర్యముతో కూడిన విశ్వాసముకొరకు ప్రార్థన, ఆశీర్వాదము



మహిమగల తండ్రీ,

నేను నీ స్వరూపములో చేయబడ్డాను. కనుక నేను అపాయకరమైన స్థితిలో లేను. నాకాపుదల నీలోయున్నది. నా నీతి, నా సమాధానము నీవే.

నేను మనుష్యులకు భయపడను. నేను చాలిన వాడను కానే అన్న తలంపు నాకు లేదు. ఇతరులతో నన్నునేను పోల్చు కొనకుండా సహాయము చేయండి. మీ దృష్టిలో నేనెట్లున్నానో ఆవిధంగా చూచుకొనుటకు నాకు సాయం చేయండి — అనగా సంపూర్ణమైన వానిగా భద్రపరచబడిన వానిగా, ఆరోగ్యకరమైన వ్యక్తిగా మీరు నన్ను చూస్తున్నారు. యేసు క్రీస్తు ద్వారా నేను అన్ని విధములైన అభద్రతా స్థితిని జయించగలనన్న జ్ఞానం కల్గి, మంచి విశ్వాసముతో నా జీవితదినములన్ని గడుపుటకు సాయం చేయండి.

యేసు నామమున అడుగుచున్నాను. ఆమెన్!

ప్రభువుతో వ్యక్తిగతమైన సంబంధంకొరకైన ప్రార్థన



సమాధానకర్తయైన యేసుప్రభువును నీవు ఇంతవరకు నీ స్వంత రక్షకునిగా, ప్రభువుగా అంగీకరించకపోతే, ఈ క్రిందివిధంగా నీవు ప్రార్థించుము. క్రీస్తులో నూతనమైన జీవితమును నీవు అనుభవించగలవు.

“తండ్రీ,

నీవు లోకమును ప్రేమించి నీ అద్వితీయ కుమారుడైన యేసుక్రీస్తునందు విశ్వాసముంచు ప్రతివాడును నిత్యజీవముపొందునట్లు ఆయనను అనుగ్రహించితివి. మేము కృపద్వారానే విశ్వాసమువలన రక్షణ పొందితిమని నీ వాక్యము వెల్లడించుచున్నది. రక్షణను సంపాదించుకొనుటకు మేమేమియు చేయలేము.

నీ కుమారుడైన యేసుక్రీస్తు లోక రక్షకుడని నా నోటితో ఒప్పుకొనుచూ విశ్వసించుచున్నాను. ఆయన సిలువపై నా కొరకు చనిపోయి నా పాపమంత తనమీద మోపుకొన్నాడని వాటి క్రయమంతా చెల్లించాడని, ఆయన చనిపోయిన తరువాత మీరు ఆయనను లేపినారని నమ్ముచున్నాను.

నా పాపములు క్షమించుమని మనవి చేయుచున్నాను. యేసును నా ప్రభువుగా ఒప్పుకొనుచున్నాను. నీ వాక్యమునందు తెలియజేయబడిన రీతిగా నేనిప్పుడు రక్షణ పొందితిని. నిత్యత్వము నీతోనే గడుపుదును. తండ్రి నీకు వందనములు. నీకు నేను కృతజ్ఞుడను. యేసు నామమందు అడుగుచున్నాను.” ఆమెన్.

ఈ క్రింది వచనాలు చదవండి.

యోహాను 3:16; ఎఫెసీయులకు 2:8,9; రోమా 10:9,10;

1 కొరింథీయులకు 15:3,4; 1 యోహాను 1:9; 4:14,16; 5:1,12,13.

రక్షణ కొరకు ప్రార్థన



దేవుడు నిన్ను ప్రేమిస్తున్నాడు మరియు ఆయన నీతో వ్యక్తిగత సంబంధమును కలిగియుండాలని ఆశిస్తున్నాడు. నీవు ఇంకను యేసును నీ స్వంతరక్షకునిగా అంగీకరించనియెడల ఇప్పుడే దానిని చేయుము. మీరు కేవలం మీ హృదయమును ఆయన కొరకు తెరచి ఈ ప్రార్థనను చేయుము.

“తండ్రీ, నేను నీకు వ్యతిరేకముగా పాపము చేసియున్నానని నాకు తెలియును. నన్ను క్షమించుము. నన్ను శుద్ధునిగా చేయుము. నేను మీ కుమార్తెనని యేసులో నమ్మికయించుచున్నానని వాగ్దానం చేయుచున్నాను. ఆయన నాకొరకు మరణించియున్నాడని - ఆయన సిలువపై మరణించినప్పుడు నా పాపములన్నింటినీ ఆయన మోసాడని నేను నమ్ముచున్నాను. ఆయన మరణము జయించి తిరిగి లేచాడని నేను నమ్ముచున్నాను. నేను ఇప్పుడే నా జీవితమును యేసుకు అర్పించుచున్నాను.

తండ్రీ, మీ క్షమాపణ మరియు నిత్యజీవమనే బహుమతులను బట్టి మీకు వందనము. నీ కొరకు జీవించుటకు నాకు సహాయం చేయుము. యేసు నామములో ప్రార్థించుచున్నాను. ఆమేన్.”

నీవు నీ హృదయముతో ప్రార్థించినప్పుడు దేవుడు నిన్ను అంగీకరించి, పరిశుద్ధపరచి మరియు ఆత్మీయ మరణమనే బంధకము నుండి నిన్ను

విడిపించెను, సమయం తీసుకొని ఈ లేఖనమును చదివి మరియు ధ్యానించి మరియు మీ నూతన జీవితంలో ఆయనతో నడచుచున్న ఈ ప్రయాణంలో దేవుడు మీతో మాట్లాడునట్లు ఆయనను అడుగుము.

- యోహాను 3:16
- 1 కొరింథీ 15:3-4
- ఎఫెసీ. 1:4
- ఎఫెసీ 2:8-9
- 1 యోహాను 1:9
- 1 యోహాను 4:14-15
- 1 యోహాను 5:1
- 1 యోహాను 5:12-13

నీవు క్రీస్తుతో నీ సంబంధముతో ఎదుగుటకు ప్రోత్సహించబడునట్లుగా బైబిలును నమ్మే సంఘమును మీరు కనుగొనునట్లు దేవుని సహాయంకొరకు అడగండి. దేవుడెల్లప్పుడు మీతోనే ఉంటాడు మరియు దేవుడు మీ కొరకు దాచియుంచిన సమృద్ధియైన జీవితమును మీరు జీవించునట్లు ఆయన మిమ్మును నడిపించును.

రచయితను గురించి



జాయిస్ మేయర్ ప్రపంచంలోని ప్రసిద్ధిగాంచిన క్రియాపూర్వకమైన బైబిల్ బోధకులలో ఒకరు, ఆనందించుడి ప్రతిదిన జీవితం అనే ఆమె టీవి మరియు రేడియో కార్యక్రమాలు ప్రపంచమంతటా వందలకొలది టీవి నెట్వర్క్ మరియు రేడియో స్టేషన్లలో ప్రసారమవుతుంది.

జాయిస్ వందల కంటే ఎక్కువ ఉత్తేజకరమైన పుస్తకాలను రచించారు. ఆమె పుస్తకాలలో ఉత్తమంగా అమ్ముడైన పుస్తకాలు - గాడ్ ఈస్ నాట్ మ్యాడ్ ఎట్ యు; మేకింగ్ గుడ్ హ్యూబిట్స్, బ్రేకింగ్ బ్యాడ్ హ్యూబిట్స్; డు యువర్ సెల్ఫ్ ఎ ఫేవర్... ఫర్గివ్; లివింగ్ బియాండ్ యువర్ ఫీలింగ్స్; పవర్ థాట్స్; మనస్సే ఒక రణరంగం; లుక్ గ్రేట్ ఫీల్ గ్రేట్; ద కాన్సిడెంట్ వుమన్; ఐ డేర్ యు; మరియు నెవర్ గివ్ అప్!

జాయిస్ ప్రపంచమంతటా అనేకమంది వేలమంది ప్రజలతో మాట్లాడునట్లు సంవత్సరమంతటా సదస్సులను నిర్వహిస్తూ విస్తారంగా ప్రయాణిస్తూ ఉంటారు.

Joyce Meyer Ministries—India
Post Bag No. 1
Jubilee Hills, Hyderabad
India
www.jmmindia.org

**Go to tv.joycemeyer.org to watch Joyce's
messages in a variety of different languages.**

**You can also request Prayer on
Toll Free number: 1800 3454 007**

నిన్ను నీవు ప్రేమించుకొని ఆనందకరమైన జీవితము జీవించు

నీ చుట్టూ ఉన్నవారు నిన్ను ప్రేమించుటలేదని, వారిచే నీవు నిరాకరించబడిన వాడవని దేవుడు కూడా నిన్ను ప్రేమించుటలేదని నీవు అనుకొనుచున్నావా? నీవలన తప్పు జరిగినప్పుడు ఎప్పుడు నేను తప్పులు చేస్తున్నానే అనుకొని పూర్ణ భావము కలిగి, అందరికంటే నేను అధమునిగా ఉన్నానే అనుకొనుచున్నావా? ఇతరులు విజయవంతులై పురోగమిస్తుంటే దానివలన నీకు భయభ్రాంతులు కలుగుచున్నవా? ఇవన్నీ కలుగుటకు కారణమేమనగా జీవితమును కుంటుపరచే అభద్రతా భావమే. పై విషయాలు నాలో కూడా ఉన్నట్లు నీకు అనిపిస్తే నీ చేతిలో ఉన్న ఈ పుస్తకం నీకెంతో సహాయకరంగా ఉంటుంది.

జీవితమును విప్లవాత్మకంగా తయారుచేసే ఈ పుస్తకము నందు, జాయిస్ మేయర్ గారు అభద్రతా భావము నుండి నీకు విడుదల కలుగజేసే దేవుని వాక్య సత్యమును అందించుచున్నారు. నీవు ఇది వరకు కంటే భిన్నంగానుండు ధైర్యము కల్గించే సామర్థ్యం ఈ పుస్తకం అందిస్తుంది. నీబలహీనతలను గూర్చిన సమగ్రమైన దృష్టి కల్గియుండువు. నీవు జరిగించే కార్యకలాపములందు గాక, దేవుడు నీవెవరవని చెప్పుచున్నాడో దానియందే నీ విలువ యున్నదన్న గ్రహింపు నీకు కల్గినప్పుడే విమర్శలను సహృదయంతో స్వీకరించి ఫలవంతమైన తృప్తిగల జీవితము జీవించగలవు.

దేవుడు నీలో ఉంచిన మహోన్నత స్థితిని అభద్రతాభావము వల్ల అణగారినోసీయవద్దు. నిజమైన క్రీస్తు ప్రేమా భద్రత గల జీవితమునకు నేడే నాంది పలకండి.

ఈ వరుసలోని ఇతర పుస్తకములు చదవండి

- కృంగినతనమును గూర్చి ముక్కుసూటి మాట
- ఒంటరితనమును గూర్చి ముక్కుసూటి మాట
- నిరుత్సాహమును గూర్చి ముక్కుసూటి మాట
- మానసిక ఒత్తిడిని గూర్చి ముక్కుసూటి మాట
- భయమును గూర్చి ముక్కుసూటి మాట
- చింతించుటను గూర్చి ముక్కుసూటి మాట